



# श्रीशङ्कराचार्यचरितम् ।।

— 444

WITH A FOREWORD BY  
P. S. Ananthanarayana Sastry.

THE KUPPUSWAMI SASTRI  
RESEARCH INSTITUTE,  
MADRAS

PUBLISHED BY  
The Proprietor of  
THE KERALA PUBLISHING HOUSE,  
TRICHUR.

—  
1926.

*Price 5 as.*

---

PRINTED AT  
THE MANGALODAYAM PRESS, TRICHUR  
*(All Rights Reserved by the Publisher)*

---

## भूमिका ।

विदितमेवेदं विश्वेषां विपश्चितां, यदिह भारत-  
मण्डलस्य पश्चिमोऽयं भागो भगवतामादिशङ्कराचार्या-  
णामतिपावनेनावतारेणापश्चिमतामनायीति । परमतवि-  
दलनेनाद्वैतसिद्धान्तस्य महीयसीं महनीयां च प्रतिष्ठा-  
माहितवतामाचार्यपूज्यपादानां यशःपताका तावन्महीत-  
ले विजेष्यते यावद्विवि विराजिष्यते ज्योतिषां कदम्ब-  
कम् । भवार्णवकर्णधाराणां दिग्विभागविज्ञानाय पश्चि-  
माम्बुनिधिवेलायामुद्योतितोऽयमद्वैतदीपमहास्तम्भः स-  
कलेऽपि प्रमुण्डले सम्प्रति कियतीं नाम प्रवर्षति प्रका-  
शपरम्परामिति नेदं तिरोहितं लब्धवर्णस्य कस्यापि ॥

परमशुराः पावत्रं चरित्रं संक्षिप्तमधुरया सरण्या  
वर्णयद्दिदं ग्रन्थरत्नं सहृदयानामुपहरतो मे चिरस्य च-  
रितार्था लेखनी । कचिन्माधवाचार्यविरचितं शङ्करदि-  
ग्विजयमपरत्राविदितकर्तृनामधेयं शङ्करविजयविलासं  
चानुसरन्नेतद्ग्रन्थप्रणेता कोऽपि केरलीय एव भवितु-  
मर्हतीति बलवती मे संभावना । यतः केरलीयानां दे-  
शविशेषाणां देवायतनानां चानन्यसाधारणं परिचयमेष  
वर्णनाभिराविष्करोति । बहुषु सन्दर्भेषु पुराणरीतिम-



नुकुर्वन्नेतत्प्रणेता नैसर्गिकमात्मनः काव्यनिर्माणपाटवं न  
निगूहितुं पारयतीति मे प्रतिभाति । वाल्मीकीयरीत्या  
कथासंक्षेपं प्रथमाध्याये निबध्नन् विष्णुयमदूतादिसंला-  
पेष्वपि पुराणसरणिमनुकुर्वन्नयं स्थलान्तरेषु कीदृशीम-  
र्थचारुतां प्रकाशयतीत्यत्र हनुमत्कृतशिवस्तुतिप्रभृतयो  
बहन्ति साक्षिभूयम् । अदसीयस्य वर्णनाचमत्कीरस्य  
किमप्युदाहरणमदत्वा न मे शाम्यति कुतूहलम् । दं-  
श्यताम्—

“संन्यासमूलः सच्छायः शिष्यशाखामहत्तमः ।

ज्ञानपुष्पोऽमृतफलो रेजे शङ्करपादपः ॥”

भगवत्पादानां परधामप्रवेशं तु प्रस्तुतग्रन्थकतां  
श्रीवृषाचले संवृत्तमाचष्टे इत्येतदन्यग्रन्थादृष्टं ~~अथावस्तु~~ ।  
पुरावृत्तमात्रे दत्तदृष्टीनां चरित्रान्वेषकाणामेतद्विषयक  
आदरो यादृशः कीदृशो वा भवतु, सरलमधुरकथाकथ-  
नरसलालसाः सहृदयाः सशिरःकम्पमादारिष्यन्ते प्र-  
स्तुतं ग्रन्थतल्लजमित्यत्र नास्ति संशयलेशस्याप्यवकाशः ॥

स्वगृहग्रन्थशालाया अदसीयभादर्शं जनतोपकृत-  
ये प्रकाशकसाकृतवते कूटल्लूर् ब्राह्मणगृहावतीर्णाय  
श्रीमते नारायणनम्पूतिरिष्याद् महाशयाय महदाधमर्ण्यं  
धारयति सहृदयसमुदायः । आदर्शग्रन्थेऽनुपलब्धा लु-  
प्ततया भासमानाः केचिदंशा मया स्वयमुल्लिखिताः को-

ष्ठान्तः प्रक्षिप्य प्रकाशयन्ते । अनवगतार्थो भागः को-  
 ष्ठान्तः प्रश्नचिह्नेन चाङ्कितः । अदसीयस्यादृशान्तरस्य  
 दर्शनं यावत् कालविलम्बोऽपि प्रकाशकानां दुस्सहः  
 समपद्यतेत्यत्र तु प्रकाशनसमुत्सुकता परमपराधिनी ।  
 सति पुनर्द्वितीयमुद्रणभागधेये आदृशान्तरसंवादादिना  
 सर्वं समीकृत्य संस्कारिष्यत इत्येतावता सम्प्रति संतो-  
 ष्टव्यं सहृदयैरिति प्रार्थयते—

Palghat }  
 5 - 11 - 26. }

रसिकजनचरणसेवी  
 अनन्तनारायणशास्त्री ।

## शुद्धिपत्रम् ।

---

पुटम्	पक्तिः	अशुद्धम्	शुद्धम्
७	७	दीप्यति	दीव्यति
२२	१८	नावपद्यत	नान्वपद्यत
२९	५ -- ७	साक्षीत्वे	साक्षित्वे
३०	१	न्यवसन्	न्यवसत्
३३	४	नीर्मली	निर्मली
३८	१	विष्णुदूता	विष्णोर्दूता
३९	११	विपरीताश्च	विपरीतश्च
४७	३	दर्शनं न	दर्शने न

---

---



॥ श्री ॥

# शङ्कराचार्यचरितम् ॥

## प्रथमाध्यायः ॥

गणेशाय नमस्तस्मै यत्प्रसादविवस्वता ।  
प्रत्यूहध्वान्तविध्वसः क्रियते सर्वकर्मणाम् ॥ १ ॥  
मदीयरसनारंगनटनेषु समुत्सुका ।  
एषा सरस्वती भूयात् सतामानन्ददायिनी ॥ २ ॥  
समाश्रित्वा पुद्गां भोजजनतासुरपादपः ।  
सर्वं मम शुभांभीष्टं पूरयेत् पार्थसारथिः ॥ ३ ॥  
क्षिप्त्वा ज्ञानतमोराशिं पदार्थानथ दर्शयन् ।  
गुरुरन्नप्रदीपो मे मनोधामनि भासताम् ॥ ४ ॥  
सर्वेश्वरकथानां ये कर्तारः कविपुङ्गवाः ।  
जयन्ति सुतरां लोके वाल्मीकिव्यासशङ्कराः ॥ ५ ॥  
सर्वागमास्पदं वन्दे व्यासाचलमिमं कविम् ।  
बभूव शङ्कराचार्यकीर्तिकलोलिनी यतः ॥ ६ ॥  
अत्युन्नतस्य काव्यद्रोर्व्यासाचलभुवोऽखिलम् ।  
अर्थप्रसूनमादातुमसमर्थोऽहमद्भुतः (?) ॥ ७ ॥  
ह्रस्वमत्यंकुशग्राह्यं गृहीत्वा कलयामि तत् ।

निबन्धनस्रजं काश्चिद्यतीश्वरमनोमुदे ॥ ८ ॥  
 निबन्धनमिदं पुण्यमध्यायनवकान्वितम् ।  
 करोमि यतिवर्यस्य निदेशं समुपाश्रितः ॥ ९ ॥  
 कथासंक्षेप एवाग्रे द्वितीयेऽध्याय उद्भवः ।  
 तृतीये व्याससल्लापस्तुर्ये प्राक्शिष्यसंभवः ॥ १० ॥  
 सुरेश्वरस्य शिष्यस्य संन्यासः पञ्चमे ततः ।  
 षष्ठे तु हस्तामलकतोटकाभिख्यशिष्ययोः ॥ ११ ॥  
 सप्तमे मुक्तिदायिन्याः काल्या माहात्म्यकीर्तनम् ।  
 रामेश्वरकथाख्यानं सर्वपापहरं ततः ॥ १२ ॥  
 सर्वज्ञाननिधेस्तस्य शङ्कराचार्ययोगिनः ।  
 नवमे परमानन्दसायुज्यमनुवर्णितम् ॥ १३ ॥  
 शब्दे चार्थे कथायां च मौढ्यभाजान्यन्यथा ।  
 यत् प्रोक्तमिह तत् सर्वं क्षन्तुमर्हति शङ्करः ॥ १४ ॥  
 यतीन्द्रं निर्मलात्मानं नानाविधकथाविदम् ।  
 शिष्यभूतो यतिः कश्चित् पप्रच्छ जनितादरम् ॥ १५ ॥  
 शिष्यः— सर्वेषां गुरुरस्माकं सर्वज्ञो यतिपुंगवः ।  
 जातः श्रीशङ्कराचार्यः कस्मिन् देशे सुपावने? ॥ १६ ॥  
 अरभ्य जन्मतः कस्मिन् वत्सरे भिक्षुतामगात्? ।  
 केषां निबन्धनानां च कर्ताभूत् स यतीश्वरः? ॥ १७ ॥  
 कति शिष्या महात्मानः तस्याभूवन्महामते? ।  
 सशिष्यः सञ्चरन् भूमौ कानि चक्रेऽद्भुतानि स? ॥ १८ ॥



प्रथमाध्यायः

मायुज्यं कुत्र देवो नः प्राप्तवानपि तत्त्ववित्? ।  
एतत् सर्वमपि श्रोतुं गुरो कौतुकवानहम् ॥ १९ ॥  
गुरुः— हन्त ते कथयिष्यामि पापहारिणमद्भुतम् ।  
अस्मदेशिकवृत्तान्तं शिष्य, तं शृणु सादरम् ॥ २० ॥  
पुरा केरळमेदिन्यां कालटिशेत्रवासिनः ।  
समीपे पद्मनाभस्य महानासीत् द्विजोत्तमः ॥ २१ ॥  
तस्य पुत्रो महान् जज्ञे वृषाचलनिवासिनः ।  
ईश्वरस्य प्रसादेन सर्वज्ञः शङ्कराढ्यः ॥ २२ ॥  
बाल्य एव मृते ताते जनन्या परिपोषितः ।  
उपनीतः स निःशेषविद्यापारगतोऽभवत् ॥ २३ ॥  
षोडशाब्दे समायाते विज्ञायान्तं निजायुषः ।  
सोऽनुज्ञातो जनन्याभूत् तुरीयाश्रममाश्रितः ॥ २४ ॥  
तीर्थस्नानानि कुर्वाणः प्राप्तो बदरिकाश्रमम् ।  
उषित्वा सुचिरं तत्र नरनारायणाश्रमे ॥ २५ ॥  
चक्रे वेदान्तमूत्राणां भाष्यं मोक्षैकसाधनम् ।  
सन्तुष्टं तत्र संप्राप्त वेदव्यासं ददर्श सः ॥ २६ ॥  
संभाषणमथान्योन्यं चक्रतुस्तावुभौ मुदा ।  
भाष्यं निरीक्ष्य सन्तुष्टे पाराशर्ये महामुनौ ॥ २७ ॥  
गते, मात्रा स्मृतस्तस्मात् स्वजन्मागारमाप सः ।  
मातरं तत्र नत्वा स्वामासन्नमरणां सतीम् ॥ २८ ॥  
तस्यै स परमं त्रेयमुपादिशदुदारधीः ।



मृतायास्तु ततो मातुर्देहं छित्वा समुज्ज्वले ॥ २९॥

कुण्डस्थे पात्रके हुत्वा भक्त्यासौ कुण्डमानमत् ।

भूयोऽपि शङ्कराचार्यो गत्वा बदरिकाश्रमम् ॥ ३०॥

संन्यासं कारयामास द्विजातेर्विष्णुशर्मणः ।

दधौ सनन्दनाभिख्यां सोऽन्त्याश्रममुपाश्रितः ॥ ३१॥

पद्मपादाभिधानं च त्रितीर्णं दैवतैः पुनः ।

अचार्यस्तेन शिष्येण प्रयागं तीर्थमागतः ॥ ३२ ॥

तत्र गत्वा महापुण्ये गङ्गायामुनसंगमे ।

स्नानं कृत्वा तु विधिवत् सुखासीनो गतश्रमः ॥ ३३

अथासीनं ददर्शासौ कुमारांशसमुद्भवम् ।

कर्मकाण्डेऽतिनिपुणं भट्टाचार्यं महामतिः ॥ ३४ ॥

भट्टाचार्यः समाकर्ण्य भाष्यं देशिकजिर्मितम् ।

मन्तोषं नितरां प्राप्य निजगाद महामतिः ॥ ३५॥

“जित्वा वादेन मच्छिष्यं विश्वरूपं यतिं कुरु ।

भाष्यस्य महतोऽस्याथो तेन कारय वार्तिकम् । ३६

तथैव सकलं कृत्वा भट्टाचार्यवचस्ततः ।

सुरेश्वराह्वयेनापि तेन शिष्येण सोऽलंसत् ॥ ३७ ॥

शिष्याभ्यां सह गोकर्णं ततो देशिकपुङ्गवः ।

गच्छन् पथि ददर्शैकं निराशं द्विजनन्दनम् ॥ ३८ ॥

मंतुष्टहृदयोऽत्यर्थमाचार्यस्तं च वर्णिनम् ।

स्वतो लब्धामलज्ञानं निनायाश्रममृन्तिमम् ॥ ३९ ॥

तृतीयो गुरुशिष्योऽयं हस्तामलकसंज्ञया ।  
 विश्रुतस्तोडकारुयोऽभूदेकः शिष्योऽप्य तत्परः ॥ ४० ॥  
 शिष्यैश्चतुर्भिराचार्यो रराज चतुरात्मभिः ।  
 मोदादुपनिषदाक्यैस्तत्सेवार्थमिवागतैः ॥ ४१ ॥  
 तीर्थानि सेवमानोऽथ शिष्यैः सार्धं महात्मभिः ।  
 भूमेः प्रदक्षिणं कृत्वा रामसेतुमवाप सः ॥ ४२ ॥  
 स्नात्वा तीर्थे यथावत् तैः शिष्यैः सह यतीश्वरः ।  
 गंगातोयाभिषिक्तं च रामनाथं ननाम सः ॥ ४३ ॥  
 ततः काञ्चीपुरं गत्वा सर्वज्ञो यतिपुंगवः ।  
 सर्वज्ञपीठमारोढुमैच्छत्तत्र विराजितम् ॥ ४४ ॥  
 तदा पप्रच्छ तं वाणी विजिताखिलसूरिणम् ।  
 भवता किं श्रुतिश्रेष्ठ ज्ञाता कामकलाखिलः ? ॥ ४५ ॥  
 अस्योत्तरमहं वाणि ! भाविन्यष्टमवासरे ।  
 वक्ष्यामीति ततो गत्वा जिज्ञासुर्मन्मथीः कलाः ॥ ४६ ॥  
 स्वदेहरक्षणे शिष्यानादिश्य चतुरो गुरुः ।  
 गतासुं कस्यचित् देहं प्रविवेश महीपतेः ॥ ४७ ॥  
 उषित्वा राजयोषिद्धिः सार्धं राजगृहेषु सः ।  
 कामशास्त्रस्य तत्त्वज्ञः स्वदेहं प्राप्तवान् पुनः ॥ ४८ ॥  
 भूयो गत्वा सरस्वत्या दत्वा चोद्योत्तराण्यथ ।  
 सर्वज्ञपीठमारुह्य निविष्टः सोऽष्टमेऽहनि ॥ ४९ ॥  
 सुविस्मितैः सभासद्भिरत्यर्थं मानितस्ततः ।



शिष्यैः सह वृषाद्रीशं प्राप्तवानथ देशिकः ॥ ५० ॥  
 स्वायुषोऽन्तं स विज्ञाय स्नात्वा तत्रत्यदेवता ।  
 नत्वा कुर्वन् हरिस्तोत्रं देवसायुज्यमाप्तवान् ॥ ५१ ॥  
 ईदृशं शङ्कराचार्यचरितामृतमद्भुतम् ।  
 श्रोतव्यं कीर्तितव्यं च यतीनां तु विशेषतः ॥ ५२ ॥

॥ इति श्रीशङ्कराचार्यचरिते प्रथमोऽध्यायः ॥

## द्वितीयाध्यायः ॥

शिष्यः— आचार्यचरितं किञ्चिद्विस्तरेण समन्वितम् ।  
 श्रोतुमिच्छामि पापघ्नं वक्तुं पीडा न चेद्गुरोः ॥ १ ॥  
 गुरुः— नैव पीडा न तन्द्री च नैव निद्रा कदाचन ।  
 अस्मद्देशिकवृत्तान्तं ब्रुवतो मम कौतुकात् ॥ २ ॥  
 शिष्य, वक्ष्याम्यहं किञ्चिद्विस्तरेण गुरोः कथाम् ।  
 अतिविस्तरतो वक्तुं नालं भुजगगाडपि ॥ ३ ॥  
 सर्वपापहरं रम्यं सर्वव्याधिविनाशनम् ।  
 चरितं देशिकेन्द्रस्य शृणु वत्स, समाहितः ॥ ४ ॥  
 पुण्यतीर्थसमाकीर्णं पुण्यदेवालयान्विता ।  
 मेदिनी केरळाख्यास्ति भूसुरोत्तमभासुरा ॥ ५ ॥  
 नानापदानविख्याता राजवीरविराजिता ।  
 नानावननदीशैलनगरागारशोभिता ॥ ६ ॥

क्षेत्रं दक्षिणकैलासनामधेयं सुविश्रुतम् ।  
 यत्र राजत्युमाशङ्करास्पदं भुक्तिमुक्तिदम् ॥ ७ ॥  
 धाम विष्णोरतिख्यातं स्थानन्दूरसमाह्वयम् ।  
 श्रीशंबराभिधानं च यत्र राजति पावनम् ॥ ८ ॥  
 निळा मुरुद्वृधा चेति तत्र नद्यौ विराजतः ।  
 निळायां शंबरक्रोडं भासते शास्तुरास्पदम् ॥ ९ ॥  
 नावाक्षेत्रं च तस्या हि तीरे दीप्यति मुक्तिदम् ।  
 भवनं पद्मनाभस्य भुवनत्रयपावनम् ॥ १० ॥  
 चूर्णीति चापरा ख्याता तीरयोरुभयोर्नदी ।  
 अतिस्वच्छजला धत्ते पुण्यान् बहुसुरालयान् ॥ ११ ॥  
 ऋद्धिमानुत्तरे तीरे तस्याः पावनपाथसः ।  
 कश्चिद्देशो महानस्ति कालटीति सुविश्रुतः ॥ १२ ॥  
 सर्ववेदार्थनिपुणैः सर्वशास्त्रविशारदैः ।  
 सर्वाश्रमरतैः शान्तैरन्वितो विप्रसत्तमैः ॥ १३ ॥  
 दूरीकृतसमस्तापत्त्वानुभावेन भूयसा ।  
 यत्र नारायणो भाति कर्ता सकलसंपदाम् ॥ १४ ॥  
 तत्र विप्रोत्तमो जज्ञे सर्ववेदार्थतत्त्ववित् ।  
 सर्वशास्त्रार्थतत्त्वज्ञो गृही दानरतो महान् ॥ १५ ॥  
 निजधर्मरतो नित्यं पत्न्या सह गृहे वसन् ।  
 स निनायानपत्यो हि भूसुरो बहुवत्सरान् ॥ १६ ॥  
 लोका न सन्त्यपुत्रस्येत्यतिमात्रमनारतम् ।



सन्तापसहितं विप्रं भार्योवाच विचार्य तम् ॥ १७ ॥  
 सर्वभक्तजनाकांक्षापूरणामरपादपः ।  
 निषेव्यः क्षिप्रमावाभ्यामपत्यार्थमुमापतिः ॥ १८ ॥  
 उपमन्युरिति ख्यातो विप्रसूनुः पुराभवत् ।  
 क्रमतस्तस्य वृत्तान्तं शृणु सादरमद्भुतम् ॥ १९ ॥  
 दारिद्रेण कुशांग्या स स्वमात्रा सह जातुचित् ।  
 मातुलस्य गृहं प्राप्तो धनिनः करुणानिधेः ॥ २० ॥  
 सदुग्धं सघृतं भक्तमश्नन् सः शिशुरात्तमुत् ।  
 संक्रीडमानस्तत्रत्यैरवसत् द्विजबालकैः ॥ २१ ॥  
 ततः स्वगेहमायातं पुत्रं दुग्धान्नकांक्षिणम् ।  
 रुदन्तं बालकं प्रोचे माता दौर्गत्यपीडिता ॥ २२ ॥  
 पूजितं न मया पूर्वं चन्द्रमौलिपदांबुजम् ।  
 कथं नु लभ्यते संपदनीशचरणार्चनैः ॥ २३ ॥  
 श्रुन्वेति वचनं मातुरुपमन्युरुदारधीः ।  
 तपसे कृतसङ्कल्पो ययौ तदनुमोदितः ॥ २४ ॥  
 पावनं वनमाभाद्य सरस्तीरे महामनाः ।  
 स पञ्चहायनो बालस्तपश्चक्रे सुदुष्करम् ॥ २५ ॥  
 अतिघोरं तपस्तस्य चरतस्तेजसा भृशम् ।  
 अतिभानुहुताशेन ज्वलितं भुवनत्रयम् ॥ २६ ॥  
 भीतः शतक्रतुस्तावत् ब्रह्मणा माधवेन च ।  
 समेतः शङ्करं प्राप्य स्तुत्वोवाच निजं भयम् ॥ २७ ॥

नतो महेश्वरो देवस्तं गत्वा द्विजबालकम् ।  
 महेन्द्रवपुषा छन्नः प्रोवाच विविधां गिरम् ॥ २८ ॥  
 ईशो विचित्रया वाचा तं निवर्तयितुं शिशुम् ।  
 तपसः सुस्थिरात्मानमनीशो हि बभूव सः ॥ २९ ॥  
 हित्वा कपटवेषं स सुप्रसन्नमनाः शिवः ।  
 आश्रितो निजरूपं च शिशोः प्रत्यक्षनामगात् ॥ ३० ॥  
 अहिनद्धे जटाजूटे सुधांशुकलयोलसन् ।  
 कालकूटस्य कालिम्ना शोभमानगळान्तरः ॥ ३१ ॥  
 त्रिशूलमृगटङ्काद्यैर्विराजितकरांबुजः ।  
 व्याघ्रचर्मवरोऽहीन्द्रकाञ्चीवलयभूषितः ॥ ३२ ॥  
 फणिनूपरपादाब्जः सुप्रसादमुखांबुजः ।  
 करुणांबुधिकल्लोलचालितेक्षणपङ्कजः ॥ ३३ ॥  
 अन्वितः प्रमथव्रातैः सहितो गिरिकन्यया ।  
 पुत्रयोद्विव तत्रालं बाले प्रेम दधानया ॥ ३४ ॥  
 ईदृशं गिरिजाकान्तमुपमन्युर्विलोक्य तम् ।  
 प्रणाममकरोद्भवत्या सन्तोषपुळकाञ्चितः ॥ ३५ ॥  
 दोर्भ्यामुत्थाप्य चालिङ्ग्य स्वपुत्रमिव तं शिशुम् ।  
 किं त्वमिच्छसि बालेति शङ्करः परिपृष्टवान् ॥ ३६ ॥  
 अन्यन्नैवाहमिच्छामि त्वत्पदांबुजमेवनात् ।  
 ब्रुवाणमिति तं भूयः स्वाङ्कमारोपयत् प्रभुः ॥ ३७ ॥  
 तस्य जिघ्रन् मुखांभोजं कारुण्यविवशो भृशम् ।



तस्मै ददौ महादेवो बालायाखिलसंपदम् ॥ ३८ ॥

गिरिजागिरिशौ नन्वा लब्ध्वाप्यनुपतिं तयोः ।

स्वगेहं प्राप्तवान् बालो मातरं सादरोऽनमत् ॥ ३९ ॥

उपमन्युरितीशस्य प्रसादेन समृद्धिमान् ।

मात्रा सह मुदावात्मीत् स्वगेहे बहुसंपदि ॥ ४० ॥

एवं प्रसादिनं देवं भक्ताभीष्टवरपदम् ।

शंभुं सेवावहै भक्त्या क्रमतस्वनयार्थिनौ ॥ ४१ ॥

इत्थं प्रियावचः श्रुत्वा सन्तुष्टो द्विजपुंगवः ।

तया सह वृषाद्रीशं बहुकालमसेवत ॥ ४२ ॥

सेव्यमानो महादेवस्ताभ्यां विभ्रद् द्विजाकृतिम् ।

आत्मानं दर्शयामास तस्मै स्वप्ने कदाचन ॥ ४३ ॥

किं त्वं वाञ्छसि विप्रेति सुपृष्ठेन द्विजन्मना ।

कांक्षामि पुत्रमित्युक्तः शंभु प्रोवाच तं तदा ॥ ४४ ॥

पुत्रं सर्वगुणोपेतमेकं सर्वज्ञमेव वा ।

अपीच्छसि बहून् पुत्रान् विपरीतान् महीसुर? ॥ ४५ ॥

एवमुक्तो महीदेवस्तं द्विजं पुनरब्रवीत् ।

अहं वाञ्छामि सर्वज्ञं पुत्रमेकं गुणाकरम् ॥ ४६ ॥

इत्थमुक्तो बभाषे तं द्विजवेषो महेश्वरः ।

तथैवास्तु सुतो धीमान् सर्वज्ञस्तव भूसुर ॥ ४७ ॥

त्वं गच्छ गृहमित्युक्तस्तरसा प्रतिबुध्य सः ।

स्वपियां विप्रवर्यस्तं स्वमृत्तान्तमब्रवीत् ॥ ४८ ॥

## द्वितीयाध्यायः

ततस्तौ दम्पती मत्वा सफलं स्वप्नदर्शनम् ।  
समाप्तभजनं शंभुं प्रणम्य भवनं गतौ ॥ ४९ ॥  
संतर्प्य विप्रसंघातं वस्त्रान्नकनकादिभिः ।  
आशीर्वचांसि तेषां तौ जगृहाते वधूवरौ ॥ ५० ॥  
लब्धानुज्ञौ द्विजातीनां तेषां भुक्तवतां ततः ।  
तद्भुक्तशेषमन्नं तौ भोक्तुकामौ बभूवतुः ॥ ५१ ॥  
तत्रान्ने भोक्ष्यमाणे तु प्राविशज्ज्योतिरैश्वरम् ।  
दम्पती तौ क्षुदोपेतौ बुभुजाते तदादृतौ ॥ ५२ ॥  
गर्भं दधार सा तूर्णं शङ्करांशेन राजितम् ।  
प्रवृद्धे तत्र चामूत नन्दनं समये शुभे ॥ ५३ ॥  
प्रादुर्भावे कुमारस्य लग्नमासीत् सुशोभनम् ।  
बलयुक्तं शुभज्योतिस्प्रमारूढसमीक्षितम् ॥ ५४ ॥  
येन सर्वज्ञतामेति जातवान् भुवि मानुषः ।  
स च योगोऽप्यभूत्तस्य द्विजपुत्रस्य संभवे ॥ ५५ ॥  
मृगेन्द्रगजसर्पाखुतरक्षुहरिणादयः ।  
हित्वान्योन्यं तदा वैरं जन्तवो व्यहरन् वने ॥ ५६ ॥  
पुष्पाणि पुष्पिता वृक्षा मुमुचुश्च तथा लताः ।  
सुप्रसन्नजला नद्यो निष्कम्पाः सिन्धवोऽभवन् ॥  
द्वैतवादिकराग्रेभ्यः पुस्तकानि तदापतन् ।  
अद्वैतवादिनां चेतो हृष्टं व्यासस्य चाभवत् ॥ ५८ ॥  
स द्विजस्तनयं दृष्ट्वा मग्नोऽप्यानन्दसागरे ।



स्नात्वा नदीजले प्रादाद्विभेभ्यो धनसञ्चयम् ॥ ५९ ॥  
 यथावत्स महीदेवो जातकर्म विधाय च ।  
 भूयो दृष्ट्वात्मजं हृष्टो यथेन्दुं कुमुदाकरः ॥ ६० ॥  
 तारकान्तेन रुद्रांशेनारिसंरोधिशक्तिना ।  
 पार्वतीव कुमारेण तुष्टा सा च द्विजाङ्गना ॥ ६१ ॥  
 जन्मकालममुष्याथ ज्योतिःशास्त्रविशारदाः ।  
 विचार्य सुतरां बुध्या शशंसुर्द्विजपुङ्गवाः ॥ ६२ ॥  
 सर्वज्ञो भविता नूनं तव पुत्रो महीसुर !  
 हितमद्वैतवादिभ्यः शास्त्ररत्नं विधास्यति ॥ ६३ ॥  
 चित्रैर्बहुविधैर्वादैर्विजेता च सरस्वतीम् ।  
 स्थापयिष्यति लोकेऽस्मिन् कीर्तिं च विमलां निजाम् ॥  
 एवंविधानं समाकर्ण्य पुत्रजन्मगुणान् द्विजः ।  
 विस्मितोऽतीव पूर्वस्मात् गिरीशे भक्तिमानभूत् ॥

॥ इति श्रीशङ्कराचार्यचरिते द्वितीयोऽध्यायः ॥

## तृतीयाध्यायः ॥

द्वादशेऽहनि तं बालमङ्कमारोप्य कौतुकात् ।  
 चक्रे शङ्करनामानं पिता शङ्करभक्तिमान् ॥ १ ॥  
 दैवज्ञवाणीं संचिन्त्य तत्प्रज्ञामवलोक्य च ।  
 आरब्धाक्षरमारंभे तृतीयाब्दस्य तं व्यधात् ॥ २ ॥

एकवारं लिखित्वा स जग्राह लिपिसञ्चयम् ।  
 नानाविधं समस्तं च शङ्करोऽतीव बुद्धिमान् ॥ ३ ॥  
 काव्यानि चेतिहासानि पुराणान्यखिलानि सः ।  
 यथावज्जगृहे धीमान् प्रयाते वत्सरत्रये ॥ ४ ॥  
 पञ्चमाब्दे निजं पुत्रमुपनेतुमना द्विजः ।  
 पञ्चत्वमगमत् सद्यः कालो हि दुरातक्रमः ॥ ५ ॥  
 बलुभे पञ्चतां याते शोकविह्वलमानसा ।  
 भार्या बालमुता वृद्धा रुरोद् करुणं सती ॥ ६ ॥  
 क्रमेणाश्वासिता मित्रैः शोकमुत्सृज्य सा ततः ।  
 मुतेन कारयामास संस्कारादिक्रियाः पितुः ॥ ७ ॥  
 संवत्सरान्ते दीक्षां च समाप्य विधिवत् पितुः ।  
 पञ्चमाब्दे शुभे काले द्विजत्वं प्राप शङ्करः ॥ ८ ॥  
 ततः स जगृहे सांगान निगमानखिलानपि ।  
 पदानि तेषामर्थाश्च कालेनाल्पेन बुद्धिमान् ॥ ९ ॥  
 किं फलं बहुनोक्तेन षोडशाब्दे समागते ।  
 सर्वज्ञत्वमगादेव शङ्करः शङ्करांशजः ॥ १० ॥  
 दूरयानाश्रमां दृष्ट्वा जरया जननीमसौ ।  
 किञ्चिद्दूरगतां चूर्णीं निन्ये निजगृहान्तिकम् ॥ ११ ॥  
 अंबा हितार्थमानीता पुत्रेणात्मगृहान्तिकम् ।  
 अंबापगेति चाख्याता तस्यां ककुभि सा नदी ।  
 स्नानार्थमेकदा तस्मिन्नवतीर्णं नदीजले ।



अग्रहीत्तीक्ष्णदंष्ट्रस्तं ग्राहः पादे महाबलः । १३ ॥  
 निजाक्रोशं समाकर्ण्य मातरं द्रुतमागताम् ।  
 सोऽब्रवीदंब, मां नक्रो बलवानग्रहीत् पदे ॥ १४ ॥  
 संन्यासी भवितुं बुद्ध्या यदि निश्चिनुयामहम् ।  
 मोक्ता मामयमहाय नात्र कार्या विचारणा ॥ १५ ॥  
 उक्तेति निजपुत्रेण तस्य जीवितकांक्षया ।  
 सानुमेने च तत् कर्तुं संन्यस्तं चात्मना तदा ॥ १६ ॥  
 ग्राहदुक्तो जलात्तीर्णः सोऽब्रवीज्जननीं ततः ।  
 मया जननि, संन्यस्तं मनसा विधिवैभवात् ॥ १७ ॥  
 मनसा कृतसंन्यासो यदि कुर्यां विलंबनम् ।  
 जीवन् श्राद्धादिकरणे पतितः स्यामहं ध्रुवम् ॥ १८ ॥  
 ततोऽद्यैव गमिष्यामि त्वां निधाय सुहज्जने ।  
 संस्मृतोऽहं त्वया मातरागमिष्यामि सत्वरम् ॥ १९ ॥  
 मृतां च संस्कारिष्यामि त्यक्तशोका, वमालये ।  
 इत्युक्त्वा स विनिक्षिप्य बन्धुलोके स्वमातरम् ॥  
 प्रणम्य तदनुज्ञातो यियासुरभवद्द्रुतम् ।  
 सोऽपश्यत् पुरतस्तावत् कंचिदिन्दीवरान्विषम् ॥  
 महानुभावमूचे तं शङ्करं समहोदाधि (?) ।  
 अप्रमेयानुभावं त्वं वासुदेवं शिलामयम् ॥ २२ ॥  
 वसन्तमिह साधूनां रक्षणार्थमत्रेहि माम् ।  
 त्वया मातृहितं कर्तुमानीतातिसमीपगा ॥ २३ ॥

मद्धामोर्विकरैरेषा (तापयत्यनिशं नदी) ।  
प्रतिवर्षं महावेगैरन्तर्गृहमुपागतैः ॥ २४ ॥  
सलिलैश्चाल्यमानोऽस्या आसन्नपतनोऽस्म्यहम् ।  
प्रयाते भवति क्षिप्रं यास्याम्यहमपि ध्रुवम् ॥ २५ ॥  
तस्माद्विधाय मदक्षां याहि कांसितसिद्धये ।  
इत्युक्तः स गिलारूपं दोर्भ्यामुदृत्य तं शनैः ॥ २६ ॥  
एकाञ्चदूरं नदीतीरं नीत्वा चक्रे प्रतिष्ठितम् ।  
तस्मादपि जनन्याश्च लब्ध्वानुज्ञां नतोऽप्युभौ ॥ २७ ॥  
शङ्करोऽतीव निस्सङ्गः संन्यासाय जगाम सः ।  
श्रीशुकस्याभवच्छिष्यो गौडपाद इति श्रुतः ॥ २८ ॥  
तस्य शिष्यो महातेजा वर्तते यो द्विजोत्तमः ।  
संन्यासविधिनत्वन्नं गोविन्दस्वामिनं स्थितम् ॥ २९ ॥  
काश्यामवाप वेगेन वायुमार्गमुपाश्रितः ।  
ततश्च कृतसंन्यासो (यथावज्जगृहेऽञ्जसा) ॥ ३० ॥  
सर्वं यतिजनैर्ग्राह्यमुपदेशं महत्तरम् ।  
तुरीयमाश्रमं गत्वा निर्मलात्मा जिनेन्द्रियः ॥ ३१ ॥  
गुरुश्रुश्रूषयानैषीत् भूयिष्ठानि दिनानि सः ।  
स जातु शङ्कराचार्यस्तीर्थयात्रासमुत्सुकः ॥ ३२ ॥  
तदनुज्ञामयाचिष्ट निजं देशिकमादरात् ।  
नानादेशान् दिदृक्षेऽहं बहुतीर्थसमन्वितान् ॥ ३३ ॥  
देयानुज्ञा गुरो, मह्यं तदर्थं शिष्यवत्सल ।  
तमुवाच गुरुः "शिष्यं तीर्थयात्रासमुत्सुकम् ॥ ३४ ॥



यतीनां ज्ञाननिष्ठानां तीर्थस्नानं दुदुष्करम् ।  
 निर्मानुषा निरावासा निर्जला बहुकण्टकाः ॥ ३५ ॥  
 प्रदेशा बहवः सन्ति (मार्गेषु मतिमत्तम) ।  
 यात्राविघ्नकराश्चान्ये चोरव्याघ्रादयस्तथा ॥ ३६ ॥  
 क्षेत्रवासो गुरौ वासस्तीर्थं नच्चरणोऽकम् ।  
 स्थितिरत्रैव कार्या ते वेदान्तार्थं विचिन्तयन् (?) ॥  
 इति श्रुत्वा गुरोर्वाक्यं यतिश्रेष्ठस्तमब्रवीत् ।  
 मत्स्यं हि भगवद्वाक्यं तथापि मम मानसम् ॥ ३८ ॥  
 तीर्थस्नाने समुद्युक्तं साम्प्रतं वर्तते गुरो ।  
 म दूरस्थोऽप्यदूरस्थो यो धत्ते गुरुमात्मना ॥ ३९ ॥  
 सोऽन्तिकस्थोऽपि दूरस्थश्चिन्त्यते येन नो गुरुः ।  
 तीर्थसेवासु सत्सङ्गः सत्सङ्गाभिर्मला मतिः ॥ ४० ॥  
 निर्मलायां मतौ ज्ञानं ज्ञानान्मुक्तिश्च जायते ।  
 इत्थं चिन्तयतो मेऽद्य तीर्थस्नानरता मतिः ॥ ४१ ॥  
 नदनुज्ञां प्रदातुं त्वं गुरो, मेऽर्हसि सत्त्वरम् ।  
 इति शिष्यवचः श्रुत्वा गुरुः प्रीतिमपाकुलः ॥ ४२ ॥  
 अनुज्ञामददात् शिष्यं तस्मै निर्मलचेतसे ।  
 तीर्थस्नानरतं चित्तं यद्यस्ति तव सङ्कर ॥ ४३ ॥  
 गन्तव्यमचिरेणैव त्वया सानुचरेण हि ।  
 चोरव्याघ्रादिसङ्कीर्णं मार्गं मुक्त्वा सुखं व्रज ॥ ४४ ॥  
 अध्वना सतरुच्छायातटाकाद्विजवेदमना ।

भिक्षाशनं तु कर्तव्यं द्विजवेश्मसु सुव्रत ॥ ४५ ॥  
 विधूपे सन्नमुमल इति वाक्यानुसारतः ।  
 सन्ध्या मठेषु कर्तव्या निद्रा रात्रिषु शङ्कर ॥ ४६ ॥  
 मार्गेषु नेक्षणीयास्ते नरा नगरवासिनः ।  
 तद्देशो द्राक् (समुल्लङ्घ्य कर्तव्या तत्र न स्थितिः) ॥  
 दृष्ट्वा चेत् कुत्रचिन्नागी तस्यां मातृमतिं कुरु ।  
 दीर्घमार्गप्रयाणेण भवेत् सर्वं च शङ्कर ॥ ४८ ॥  
 (हेमस्वण्डं निरतिष्ठं मार्गे दृष्टमनाथवन्) ।  
 लोष्टवद्भूतस्त्यक्त्वा यायाः सुस्थिरमानसः ॥ ४९ ॥  
 प्रतिमा देवतानां च तत्र तत्र विलोकयन् ।  
 समबुद्ध्याखिला नन्तुमर्हसि त्वं धृतादरम् ॥ ५० ॥  
 सन्ततं सर्वमार्गेषु राज्ञैः सह सङ्गमे ।  
 तत्कथामृतपानेन विनेयोऽध्वश्रमो भृशम् ॥ ५१ ॥  
 अन्वितः सर्वमार्गेषु सज्जनैरवलत्माभिः ।  
 तीर्थयात्रां विनायैवं द्रुतमायाहि शङ्कर ॥ ५२ ॥  
 गुरोरिति मुखेन्दोस्तत् गलितं वचनामृतम् ।  
 कर्णरन्ध्रेण नीत्वान्नश्चक्रे च गुरुसंनतिम् ॥ ५३ ॥  
 उदीच्यां दिशि तीर्थानि पुण्यानि सकलानि सः ।  
 सेवमानोऽथ संप्राप्तः पुण्यं बदरिकाश्रमम् ॥ ५४ ॥  
 दिनानि तत्र सोऽवात्सीत् सुखं बदरिकाश्रमे ।  
 नानाविद्वज्जनव्रातैः सेव्यमानो महामतिः ॥ ५५ ॥



वेदान्तसूत्रवेशमान्तर्वर्तमानार्थदृष्टये ।  
 तदानीं सोऽकरोत् प्रज्ञः श्रीमद्भाष्यप्रदीपिकाम् ॥  
 सर्वदिग्ब्याप्तभाष्यांशुः श्रीशङ्करदिवाकरः ।  
 तिरश्चक्रेऽखिलं लोके प्रतिदादितमोगणम् । ५७ ॥  
 निजनिर्मितसूत्राणां श्रुत्वा भाष्यनिबन्धनम् ।  
 तत्राजगाम सन्तुष्टः पराशरसुतो मुनिः । ५८ ॥  
 दृष्ट्वान्योन्यं व्यतनुतां सपर्यामुचितामुभौ ।  
 उवाच तदनु व्यासं शङ्करो हृष्टमानसः । ५९ ॥  
 हे मुने ! स्वागतं तेऽस्तु कृतार्थोऽस्मि तवेक्षणान् ।  
 अद्य मामनुगृह्णासि यत्तत्तुक्तमिदं त्वयि । ६० ॥  
 येन त्वया त्रयी व्यस्ता लोकानुग्रहकाम्यया ।  
 तदीयार्थप्रकाशार्थं भारतं च महत् कृतम् । ६१ ॥  
 सन्दर्शिताखिलास्त्रायमहार्थानि कृतानि च ।  
 अष्टादशपुराणानि त्वया येन महामुने । ६२ ॥  
 लोकाननुजिघृक्षुस्त्वं लोके संचरसि ध्रुवम् ।  
 पूर्णकामाः किमन्यद्वै वाञ्छन्ति हि भवादृशाः ॥ ६३ ॥  
 तथाप्यागमने हेतुं तव पृच्छामि कौतुकात् ।  
 किमर्थमागतोऽसि त्वं सर्ववेदार्थपारग ॥ ६४ ॥  
 त्वदागमनजेनायं हर्षेणाविष्टचेतसः ।  
 महोत्सवनिभो विद्वन्, दिवसः प्रतिभाति मे ॥ ६५ ॥  
 इत्युक्तो यतिवर्येण शङ्करेण महात्मना ।

प्रत्युवाचातिहृष्टात्मा पाराशर्यो महामुनिः ॥ ६६ ॥  
 वेदान्तागममूत्राणां रचितानां मया यते ! ।  
 त्वया भाष्यं व्यधायीति श्रुत्वायातोऽस्मि साम्प्रतम् ।  
 तद्द्रष्टुं कौतुकेनालं त्वरते मम मानसम् ।  
 इत्युक्तो दर्शयामास स तस्मै भाष्यपुस्तकम् ॥ ६८ ॥  
 अपूर्वं तत् समादाय यतिवर्यविवर्गितम् ।  
 यथावदखिलं वीक्ष्य वेदव्यासनामब्रवीत् ॥ ६९ ॥  
 विवृताखिलमूत्रार्थं विद्वज्जनमनोहरम् ।  
 हिताय सुतरामेतज्जायतेऽद्वैतवादिनाम् ॥ ७० ॥  
 अर्थामृतं यतिश्रेष्ठ ! मूत्रदुग्धपयोनिधौ ।  
 आविष्कर्तुमिदं भाष्यं त्वत्कृतं मन्दरायते ॥ ७१ ॥  
 प्रमोदो मम जातोऽलमस्माद्भाष्यनिबन्धनात् ।  
 तस्मादस्य प्रतिष्ठां त्वं शिष्यादिषु यते, कुरु ॥ ७२ ॥  
 इत्युक्त्वा यतिवर्याय पुस्तकं स प्रदाय तत् ।  
 सन्तुष्टः सुतरां व्यासस्तिरोधानं गतोऽभवत् ॥ ७३ ॥

॥ इति श्रीशङ्कराचार्यचरिते तृतीयोऽध्यायः ॥

## चतुर्थोऽध्यायः ॥

अथ श्रीशङ्कराचार्यः स्वमात्रा संस्मृतस्ततः ।  
 आत्मजन्मगृहं प्राप वायुमार्गेण सत्वरम् ॥ १ ॥



नन्वा स जननीं तत्र समासन्नमृतिं निजाम् ।  
 शैवं च वैष्णवं रूपं पदैः कैश्चिदुपादिशत् ॥ २ ॥  
 सञ्चिन्त्य मुरजिद्रूपं यथावदसुनिर्गमे ।  
 यतिगम्यं पदं प्राप माता यतिवरस्य सा ॥ ३ ॥  
 संस्कर्तुं जननीमिच्छन्नलब्धद्विजपावकः ।  
 निधाय बहुकाष्ठानि कुण्डे शुष्काणि तानि सः ॥ ४ ॥  
 जातेन मथिताद्वाहोर्दक्षिणादक्षिणाग्निना ।  
 प्रदीप्य मातरं तत्र जुहावाच्छिद्य शङ्करः ॥ ५ ॥  
 “आस्तां तावदियं प्रसूतिसमये दुर्वारशूलव्यथा  
 नैरुच्यं तनुशोषणं मलमयी जयया च सांवत्सरी ।  
 एकस्यापि न गर्भभारभरणक्लेशस्य यस्याः क्षमो  
 दातुं निष्कृतिमुन्नतोऽपि तनयस्तस्यै जनन्यै नमः” ।  
 इमं मन्त्रं जपन् गुर्व्या मातृभक्त्या समन्वितः ।  
 कुण्डं प्रदक्षिणीकृत्य साष्टाङ्गं च ननाम सः ॥ ६ ॥  
 यतीन्द्रोऽथ रूपां शपं त्रयीवाह्या भवन्तिवति ।  
 दत्वा तत्रत्यविप्रेभ्यः प्राप्तो बदरिकाश्रमम् ॥ ७ ॥  
 अथागमद्विजेन्द्रस्तं कश्चित् भासा जितानलः ।  
 अधीतवेदो वेदाङ्गपारगो महिमालयः ॥ ८ ॥  
 सर्वबाञ्छाविहीनात्मा भवसागरभीतिमान् ।  
 आयातः स च ओंकारैर्ननाम शिरसा गुरुम् ॥ ९ ॥  
 पतितं निजपादाब्जे तमुत्थाप्य जगाद सः ।

कस्त्वं क्व धाम विप्रेन्द्र कुत आगमनं तव ? ॥ १० ॥  
 इत्युक्तो द्विजवर्यस्तं वभाषे विनयान्वितः ।  
 शृणुष्व मम वृत्तान्तं देशिकेन्द्र, कृपानिधे ॥ ११ ॥  
 केरलेषु महाक्षेत्रं कैलासाचलसंनिभम् ।  
 श्रीकुण्डग्रामनामास्ति कीर्तनानुगुण्यवर्धनम् ॥ १२ ॥  
 यत्र नित्यं महादेवः पार्वतीशो विराजति ।  
 कुण्डस्थो जामदग्न्यस्य लोकानुग्रहतत्परः ॥ १३ ॥  
 समादेवाः क्षमायुक्ताः पञ्चयज्ञपरायणाः ।  
 वेदाध्ययनशीलाश्च विद्यन्ते तत्र विश्रुताः ॥ १४ ॥  
 तेषां विद्वत्तमः कश्चित् द्विजवर्यो महागुणः ।  
 अनपत्याश्विरं गेहे न्यवात्सीदारलंयुतः ॥ १५ ॥  
 सोमशर्माभिधानोऽसौ नृसिंहवपुषं हरिम् ।  
 तनयं लब्धुकामस्तं भेजे भक्तिसमन्वितः ॥ १६ ॥  
 तस्य विष्णोः प्रसादेन मतिपता द्विजसत्तमः ।  
 मामेव तनयं लेभे नृभिर्हां तममन्वितम् ॥ १७ ॥  
 ततोऽहं विष्णुशर्माख्यः क्रमेण परिपोषितः ।  
 अभवं पितुरादेशान् सर्वविद्याविशपारगः ॥ १८ ॥  
 षोडशाब्दे समायाते गुरुणाभाज्ञया मम ।  
 वर्णिभावे समाप्ते च दारित्र्यविश्रयोऽभवम् ॥ १९ ॥  
 याऽहं बहूनां वैश्यानां त्राहताम यतांश्वर ।  
 क्रयविक्रयकर्माणि कुर्वन् समचरं चिरम् ॥ २० ॥



अथ नैर्धन्यशोकेन विहीनो निवसन् गृहे ।  
 अभूत् गन्तुकामोऽहं जातु देशान्तरं गुरोः ॥ २१ ॥  
 गजैरश्वैः खरैरुष्ट्रैर्वृषैश्च बहुभिर्युतः ।  
 नानादेशान् समुल्लंघ्य गतोऽहं निर्जनं वनम् ॥ २२ ॥  
 सिंहव्याघ्रवराहाद्यैश्चोरैरपि निषेवितम् ।  
 महारण्यं मयि प्राप्ते भानुमानस्तमागमत् ॥ २३ ॥  
 मत्वा वननदीतोये तस्मिन् परिजनो मम ।  
 भुक्त्वा पीत्वा यथेष्टं वै निद्रामाप श्रमान्वितः । २४  
 द्रुमादिषु गजाश्वादीनाबध्य सुतरां दृढम् ।  
 पीतकेवलपानीयो भयेनाकृतभोजनः ॥ २५ ॥  
 अद्य कां विपदं यास्याम्यहमित्यनुचिन्तयन् ।  
 रात्रौ जागरणं कुर्वन्नवसं तत्र कानने ॥ २६ ॥  
 तदानीं मेघनिर्घातसदृशास्तत्र निस्वनाः ।  
 सिंहव्याघ्रादिजन्तूनां श्रूयन्ते स्म समन्ततः । २७ ॥  
 तदा गजतुरङ्गाद्याः पाशान् छित्वा बलेन ते ।  
 दुर्निवारजवा भीत्या दुद्रुवुः ककुभो दश ॥ २८ ॥  
 दधानोऽध्वपरिश्रान्तिमाहूतोऽपि पुन पुनः ।  
 व्यपन् स्वजनसंघातः प्रबोधं नावपद्यत ॥ २९ ॥  
 मञ्जरन्तो निशामध्ये च्छन्नवेषा धृतायुधाः ।  
 कृतान्तसदृशाश्चोरास्तत्रायातास्तदा वने ॥ ३० ॥  
 पुनःपुनः समाहूता नोत्थिताः सेवका जनाः ।  
 तेनातीव परिश्रान्तो निशामध्ये यतीश्वर ॥ ३१ ॥

## चतुर्थाध्यायः

तदा गजादीनादाय चोरा यान्ति स्म सत्वरम् ।  
इत्थं बहुविधं दुःखमनुभूय महावने ॥ ३२ ॥  
शृण्वन्नन्योन्यवचनं चोराणां धनहारिणाम् ।  
कथञ्चित्तत्र नत्वा तां क्षणदामतिदारुणाम् ॥ ३३ ॥  
ईषद्रुचौ प्राच्यामर्कसारथितेजसा ।  
अद्राक्षं तत्र किञ्चिन्न स्वपतः स्वजनादृते ॥ ३४ ॥  
अचिन्तयं तदा सोऽहं दैवध्वस्तमनोरथः ।  
अनतिक्रमणीया स्यादहो ! कालगतिर्नृणाम् ॥ ३५ ॥  
तस्माज्जन्मविनाशाय यत्रः कार्यो मयाधुना ।  
इत्येवं चिन्तयित्वाहमाचार्यं समुपागतः ॥ ३६ ॥  
गुरो, युष्मत्कृपानावमधिरुह्य भवार्णवम् ।  
तितीर्षुरस्म्यहं नानाव्यसनोर्मिसुदुस्तरम् ॥ ३७ ॥  
इत्थं कथितवृत्तान्तं द्विजवर्यं यतीश्वरः ।  
यथोक्तं चक्षुषा दिव्येनापश्यत्सर्वमञ्जसा ॥ ३८ ॥  
ततः संन्यासविधिना चक्रे तं यतिनं द्विजम् ।  
ग्राह्यं चोपदिदेशास्मै समस्तं यतिसत्तमः ॥ ३९ ॥  
दत्वा सनन्दनाभिरुयां तस्मै देशिकपुङ्गवः ।  
उपादिशच्च वेदान्तं भाष्यं च निजनिर्मितम् ॥ ४० ॥  
तेन प्रथमशिष्येण रराज यतिपुङ्गवः ।  
शरद्यधिकदीप्तेन भानुना भानुमानिव ॥ ४१ ॥

॥ इति श्रीशङ्कराचार्यचरिते चतुर्थोऽध्यायः ॥



## पञ्चमाध्यायः ॥

ततो निषेव्य तीर्थानि सच्छिष्येण समन्वितः ।  
संप्राप देशिकेन्द्रस्तं प्रयागं तीर्थमुत्तमम् ॥ १ ॥  
तत्र तीर्थे मनुष्याणां स्मृतिमात्रफलप्रदे ।  
संस्मृत्य जननीमुक्तिं सस्त्रौ यतिकुलेश्वरः ॥ २ ॥  
यथावद्विहितस्नानस्तीरे तस्याथ पावने ।  
भट्टाचार्यं ददर्शासौ संस्थितं तुपपावके ॥ ३ ॥  
परितः शिष्यवर्गेण ज्वलिताग्निसमद्युतिः ।  
भट्टाचार्योऽपि तं दृष्ट्वा सशिष्यं यतिसत्तमम् ॥ ४ ॥  
पूजयामास विधिवत् शिष्यसंघैः समन्वितः ।  
भिक्षां कृत्वा यतिश्रेष्ठः कुमारांशाय धीमते ॥ ५ ॥  
दर्शयामास सुप्रीतः श्रीमद्भाष्यं महामतिः ।  
भाष्यमालोक्य हृष्टात्मा भट्टाचार्यो यतीश्वरम् ॥ ६ ॥  
निर्मत्सरो गुणग्राही निजगाद महामतिः ।  
दर्शनं दुर्लभं नृणां यतीश्वर, भवादृशाम् ॥ ७ ॥  
समासन्नशरीरान्ते समये तु विशेषतः ।  
पुण्यैः पुरातनैरेव दृष्टोऽसि भगवन् मया ॥ ८ ॥  
नृणां संसृतिमोक्षाय त्वादृशैः सङ्गतिर्भवेत् ।  
चिरं दिदृक्षुरेवास्मि भगवन्तं यतीश्वर ॥ ९ ॥  
कर्मकाण्डे रतिर्मेऽस्ति पूर्वमेव महामते ।  
इदानीं भगवद्भाष्यं श्रुत्वा ब्रह्मण्यपि स्थिरा ॥



रतिर्जाता शरीरान्ते विशेषेण सुदुर्लभा ।  
 अस्मिन्नष्टौ सहस्राणि वार्तिकानां यतीश्वर ॥ ११ ॥  
 विभान्ति प्रथमे भाष्ये तत्कृतौ नालमस्म्यहम् ।  
 नाहमद्य मुमूर्षुश्चेत् करिष्याम्यद्य वार्तिकम् ॥ १२ ॥  
 ईदृश्या मे मुमूर्षाया हेतुं शृणु यतीश्वर ।  
 वेदमार्गे पुरा तेन सुगतेन मुवाधिते ॥ १३ ॥  
 तत्त्राणं कर्तुं कामेन भृशं यत्नः कृतो मया ।  
 सौगतस्य मतं सम्यक् ज्ञात्वा तस्य निराकृतिः ॥  
 कर्तव्येति तु निश्चित्य तस्य शिष्योऽभवं ततः ।  
 एकदा वैदिकं मार्गं तथा सुगतदूषितम् ॥ १४ ॥  
 शृण्वतो मम नेत्राभ्यां शोकेनाश्रुकणोऽपतत् ।  
 तदाप्रभृति तच्छिष्या मयि शङ्कितमानसाः ॥ १५ ॥  
 अस्मच्छास्त्रनिरास्येष द्विजातिरिति निश्चिता ।  
 प्राणिहिंसापरास्तुङ्गात् सौधायान्मामपातयन् ॥ १६ ॥  
 'यदि वेदः प्रमाणं स्यात् जीवेय'मिति चाब्रवम् ।  
 प्रयोगाद्यदिशब्दस्य तस्य सन्देहवाचिनः ॥ १७ ॥  
 शास्त्रश्रवणतो व्याजाद्विनष्टं पततोऽसि मे ।  
 ततो निरस्तवानस्मि बौद्धशास्त्रं तु युक्तिभिः ॥ १८ ॥  
 वेदमार्गं यथावत्तु प्रकाशं नीतवानपि ।  
 एवं लोकहितं कृत्वा वर्तमानस्य मे मुदा ॥ १९ ॥  
 ईदृशी बुद्धिरुत्पन्ना निश्चिता यतिपुङ्गव ।

विरिञ्चांशो विश्वरूपो दृष्ट्वा तं यतिपुङ्गवम् ॥ ४२ ॥

आसनं परमं दत्वा ननाम शिरसा भुवि ।

सोऽन्तर्नीत्वा यतिश्रेष्ठं सशिष्यं भक्तिपूर्वकम् ॥ ४३ ॥

तत्पादपद्मं प्रक्षाल्य तज्जलं लोकपावनम् ।

शिरसा धारयामास सभार्यो द्विजसत्तमः ॥ ४४ ॥

ततः स विश्वरूपाख्यो यतिवर्यपुरोभुवि ।

अन्नमादाय विधिवत्सघृतं सोपदंशकम् ॥ ४५ ॥

यतिहस्ते जलं दत्वा भैक्षं दत्वा पुनर्जलम् ।

दत्वा जुषध्वमित्युक्त्वा तूष्णीमास कृताञ्जलिः ॥

ततः करगतं तोयमाचार्यो नापिबत् द्रुतम् ।

ब्रभाषे च तदा पृष्ठो द्विजेनाकुलचेतसा ॥ ४७ ॥

भोजनानन्तरं मह्यं वादं दाता भवान्यदि ।

पिबामि तोयमन्नं च भुञ्जेऽहं विप्रसत्तम ॥ ४८ ॥

अथाब्रवीत् द्विजश्रेष्ठो यतिश्रेष्ठं महामतिः ।

अहं वादं करिष्यामि न सन्देहो महामते ॥ ४९ ॥

इत्युक्तः स जलं पीत्वा भिक्षाशनमथाकरोत् ।

भिक्षानन्तरमादाय मुखशुद्धिं गृहाश्रमी ॥ ५० ॥

यतिश्रेष्ठाय दत्वा तं ननाम शिरसा भुवि ।

गृहीतानुमतिस्तस्मात् ततोऽभुङ्क्त द्विजोत्तमः ॥ ५१ ॥

बुभुजे तस्य भार्या च लब्धानुज्ञा निजप्रियात् ।

ततो भिक्षुवरः प्रोचे वादे यदि पराजितः ॥ ५२ ॥



अहं रक्तवर्णं हित्वा ग्रहीष्यामि सितांबरम् ।  
 कृतप्रतिज्ञे तत्रेति प्रतिज्ञातं द्विजन्मना ॥ ५३ ॥  
 भिक्षुभावं गमिष्यामि यद्यहं तु पराजितः ।  
 ज्ञातुं जयाजयौ सूक्ष्मौ विदग्धा सत्यवादिनी ॥ ५४ ॥  
 वादे नौ तत्र साक्षीत्वे तिष्ठत्वेषा बधूर्मम ।  
 इति तौ यतिविप्रेन्द्रौ विद्वज्जनसभागतौ ॥ ५५ ॥  
 वाणीं कृत्वा तु साक्षीत्वे चक्रतुर्वादमद्भुतम् ।  
 श्रोतुकामास्तयोर्वादं ब्रह्माद्या निखिलाः सुराः ॥  
 समारूढविमानास्ते नभोमार्गमुपागताः ।  
 सस्मिताननपद्माभ्यां प्रगल्भाभ्यां प्रतिक्षणम् ॥ ५७ ॥  
 ताभ्यामुत्तरमन्योन्यमश्रमेणैव खण्डितम् ।  
 इत्थं विदधतोर्वादं तयोः शङ्करविप्रयोः ॥ ५८ ॥  
 दिनषट्कपतिक्रान्तं परस्परजयैषिणोः ।  
 सप्तमेऽहनि विप्रेन्द्रो मस्करीन्द्रेण धीमता ॥ ५९ ॥  
 पराजितस्तदा वाणी भावि कर्मेति निश्चिता ।  
 भर्तुरग्रे निधायाशु दण्डादीन् सा मनस्विनी ॥ ६० ॥  
 मुनिशापविनिर्मुक्ता तिरोभावं जगाम सा ।  
 सत्यवादी स विप्रेन्द्रः पपात यातिपादयोः ॥ ६१ ॥  
 अनुक्तपूर्वमनृतं मया मस्करिपुङ्गव ।  
 इत्युक्त्वा वस्त्रदण्डादीनादाय स्वीकृताश्रमः ॥ ६२ ॥  
 पुनर्गुरुमुखाच्छ्रुत्वा श्रोतव्यं स यतीश्वरः ।

तत्रैव न्यवसन् सोऽपि गुरुशुश्रूषणे रत्नः ॥ ६३  
 विश्वरूपं विरिञ्चांशं लब्ध्वा शिष्यं यतीश्वरः ।  
 स्वमनोरथलाभेन सन्तुष्टः सुतरामभूत् ॥ ६४ ॥

॥ इति श्रीशङ्कराचार्यचरिते पञ्चमोऽध्यायः ॥

## षष्ठाध्यायः ॥

आचार्यस्य द्वितीयोऽयं शिष्यः संन्यासनामतः ।  
 सुरेश्वर इति ख्यातो बभूव मतिमत्तमः ॥ १ ॥  
 कृतानि देशिकेन्द्रेण भाष्याणि दश पञ्च च ।  
 तेषामुपनिषद्भाष्यदशकं स्यादनुत्तमम् ॥ २ ॥  
 श्रीमद्भाष्यस्य टीकाख्यं व्याख्यानमपि तद्युतिः ।  
 श्रीमत्सनन्दनाचार्यश्चकार ब्रह्मवित्तमः ॥ ३ ॥  
 नैष्कर्म्यसिद्धिमकरोत् सुरेश्वरसमाह्वयः ।  
 वार्तिकद्वितयं चापि स चकार महामतिः ॥ ४ ॥  
 एवंभूतौ तु तौ शिष्यौ यतीन्द्रस्य बभूवतुः ।  
 नृहरेरंशभूतस्तु सनन्दनसमाह्वयः ॥ ५ ॥  
 विरिञ्चस्यांशभूतस्तु सुरेश्वरसमाह्वयः ।  
 हस्तामलकसंज्ञोऽभूत् तस्य शिष्यो महान् गुरोः ॥  
 तत्प्रकारं प्रवक्ष्यामि शिष्य, त्वं शृणु सादरम् ।



गोकर्णं यातुकामः सन्नेकदा देशिकेश्वरः ॥ ७ ॥  
 मार्गे शिवविहारारूढं ग्रामं प्रापदनुत्तमम् ।  
 अग्निचिद्भिस्त्रयीविद्भिः सर्वशास्त्रविशारदैः ॥ ८ ॥  
 सदादानरतैः शान्तैरन्वितं ब्राह्मणोत्तमैः ।  
 द्विजानां विहरन्मध्ये शिवो गिरिसुतान्वितः ॥ ९ ॥  
 यस्य नाम यथार्थं हि करोति करुणानिधिः ।  
 सर्वलक्षणसम्पन्नं वेदाध्ययनमन्वहम् ॥ १० ॥  
 द्विजानां यत्र गूढात्मा शृणोति चतुराननः ।  
 यत्र पान्थजनो नित्यं प्रीतियुक्तेन चेतसा ॥ ११ ॥  
 करोति विश्रमं भुक्त्वा यथेष्टं च दिवानिशम् ।  
 द्विजाहुतहविर्गन्धो यत्र पुण्यतमो महान् ॥ १२ ॥  
 नीयमानोऽल्पवातेन जनानां संहरत्यघम् ।  
 आसीत्तस्मिन् द्विजश्रेष्ठो वेदोक्तविवितत्परः ॥ १३ ॥  
 स्वदारतुष्टोऽनुदिनं पूजयन्नातिथीन्मुदा ।  
 कश्चित्तस्यात्मजो जज्ञे चक्षुरादिप्रवृत्तिषु ॥ १४ ॥  
 चेष्टासु च करादीनां निराशः सर्वदाभवत् ।  
 बुभुक्षुर्न पिपासुश्च नाभवत्स कदाचन ॥ १५ ॥  
 पिपीलिकादिसंदष्टे स्वदेहेऽप्यविकारवान् ।  
 एवंविधं सुतं दृष्ट्वा पिता चिन्तापरः सदा ॥ १६ ॥  
 गोभूहिरण्यदाराद्यैरन्वितोऽपि शुचं दधौ ।  
 श्रुत्वा तत्रागतं विप्रः सपुत्रः प्राप्य देशिकम् ॥ १७ ॥

मूर्ध्ना प्रणम्य सोऽपृच्छत् सुतनैराशयकारणम् ।  
 जनेरारभ्य कुत्रापि विद्यते नैव कांक्षितम् ॥ १८ ॥  
 मत्सुतस्यास्य नीतोऽयमुपनीतिं कथंचन ।  
 जाड्यहेतुं यतीन्द्र, त्वं मत्सुतस्य वद प्रभो ॥ १९ ॥  
 भवादृशा हि जानन्ति सर्वे च विमलात्मना ।  
 इति पृष्ठो यतिश्रेष्ठः सोऽपृच्छत् द्विजनन्दनम् ॥ २० ॥  
 कस्त्वं द्विजात्मजैवं किं वर्तसे जडवत् सदा ? ।  
 बालोऽप्यबालबुद्धिस्तमुत्तरं निजगाद सः ॥ २१ ॥  
 हृद्यैर्द्वादशभिः पद्यैः प्रकाशितचिदात्मकैः ।  
 करस्थधात्रीफलवच्चित्स्वरूपं प्रकाशितम् ॥ २२ ॥  
 तत्पद्यैर्हि ततोऽस्याख्या हस्तामलक इत्यभूत् ।  
 द्विजपुत्रं निवृत्तं तं विज्ञाय यतिपुङ्गवः ॥ २३ ॥  
 ऊचे तत्पितरं नेह वस्तुं योग्यस्तवात्मजः ।  
 देहगेहादिममता विद्यते नास्य भूसुर ॥ २४ ॥  
 बोधेनायं तमो हित्वा परमं धाम पश्यति ।  
 इत्युक्त्वा विप्रसूनुं तं गृहीत्वा प्रस्थितो गुरुः ॥ २५ ॥  
 किञ्चित्तमनुगम्याथ स्वगेहं प्राप्तवान् द्विजः ।  
 आचार्यो यतितां नीत्वा तं च भूसुरनन्दनम् ॥ २६ ॥  
 महात्माभिस्त्रिभिः शिष्यैर्विरेजे सुतरां गुरुः ।  
 तुरीयः कोऽपि शिष्योऽभूदाचार्यस्य ततो महान् ॥  
 तोटकाख्याभवत्तस्य शिष्य, तत्कारणं शृणु ।



विनीतोऽमितसत्योक्तिर्दयालुः सुतरां गुरोः ॥ २८ ॥

शुश्रूषातत्परः सोऽभूत् छायेवानुसरन् सदा ।

गुरौ तिष्ठति वै तिष्ठन् गच्छन् गच्छति सन्ततम् ॥

गुरोः श्रीवस्त्रकौपीननीर्मलीकरणे रतः ।

दन्तकाष्ठप्रदाता च स्नानकाले यथोचितम् ॥ ३० ॥

गुरोस्तु देवूजायां जलाद्याहरणे रतः ।

गुरोः श्रीमन्पदांभोजसंवाहनविचक्षणः ॥ ३१ ॥

इत्थं निजगुरौ भक्तिं निर्व्याजां निश्चलां भृशम् ।

विभ्रतः सर्वदा तस्य मुखांभोजात् कदाचन ॥ ३२ ॥

पञ्चजातमुदारार्थमद्वैतप्रतिपादकम् ।

तोटकाख्यमभूत्तस्मात् तोटकाख्यो बभूव सः ॥ ३३ ॥

स्वेच्छानुवृत्तिनिरतान् देशिकेन्द्रः सुविश्रुतान् ।

लेभे शिष्यवरानेवं चतुरस्तत्त्ववेदिनः ॥ ३४ ॥

संन्यासमूलः सच्छायः शिष्यशाखामहत्तमः ।

ज्ञानपुष्पोऽमृतफलो रेजे शङ्करपादपः ॥ ३५ ॥

॥ इति श्रीशङ्कराचार्यचरिते षष्ठोऽध्यायः ॥

## सप्तमाध्यायः ॥

एतैः शिष्यवरैः सार्धं चतुर्भिर्देशिकोत्तमः ।

तीर्थस्नानरतो धीमान् चचार भुवि सर्वतः ॥ १ ॥



एकदा स हारद्वार शनैर्गन्तु समुद्यतः ।  
 मार्गश्रमहरं पुण्यं तन्माहात्म्यमवोचत ॥ २ ॥  
 पुराभूदुत्कले देशे कोऽपि धर्मरतो द्विजः ।  
 तस्यासीत्तनयः कश्चित् प्रकामं दुष्टमानसः ॥ ३ ॥  
 व्याधैः सह मृगान् हत्वा विचरन् विपिनेषु सः ।  
 तपोधनस्य कस्यापि शापात्प्राप पिशाचताम् ॥ ४ ॥  
 अतीव विवशो दीनः क्षुधया च पिपासया ।  
 असौ निपतितोऽरण्ये मूर्छां प्राप कदाचन ॥ ५ ॥  
 तदा स्नात्वा हरिद्वारे काचिद्गन्धर्वसुन्दरी ।  
 हरविष्णुगणेशाद्या नत्वा तत्रत्यदेवताः ॥ ६ ॥  
 प्रणन्तुं रामनाथं तं त्वरया गगनाश्रिता ।  
 जगाम तस्या वासोऽबु पिशाचे मूर्छितेऽपतत् ॥ ७ ॥  
 गङ्गासलिलमाहात्म्यादुत्थितः सत्वरं ततः ।  
 अपश्यत्सर्वमाशान्तं पिशाचः शान्तमानसः ॥ ८ ॥  
 दृष्ट्वा स्वनिकटे कण्वं मूले वटतरोः स्थितम् ।  
 आसाद्य विनयोपेतः पृष्ट्वांस्तं महामुनिम् ॥ ९ ॥  
 शान्तबुद्धिरहं कस्मादिदानीं मुनिपुङ्गव ।  
 तत्र हेतुं वदास्माकं सर्वज्ञो हि भवान्मुने ॥ १० ॥  
 इति पृष्टः पिशाचेन कण्वो मुनिवरोऽब्रवीत् ।  
 जन्मप्रभृति दुर्बुद्धेः, शृणु, ते शमकारणम् ॥ ११ ॥  
 स्नात्वा तत्र हरिद्वारे तीर्थे भुवनपावने ।

गन्धर्वमहिष्ठा काचिद्याताद्याकाशमाश्रिता । १२ ।  
 निरसृतो वसनात्तस्य गङ्गाजलकणोऽपतत् ।  
 सर्वपापहरोऽरण्ये मूर्छिते पतिने त्वयि ॥ १३ ॥  
 तस्य तीर्थस्य माहात्म्यात् प्रबुद्धोऽसि पिशाचक ।  
 तत्र स्नान्वा ततो याहि विदिवं क्षीणकल्मषः ॥ १४ ॥  
 इत्युक्तो मुनिना तेन पिशाचः प्रीतमानसः ।  
 हरिद्वारे कृतस्नानो दिव्यमूर्तिर्दिवं ययौ ॥ १५ ॥  
 इत्युदीर्य कथां रम्यां सर्वपातकहारिणीम् ।  
 हरिद्वारमुपागम्य सशिष्यो देशिकोऽवसत् ॥ १६ ॥  
 श्रीपद्मपाद इत्येवं गुणनाम सुविश्रुतम् ।  
 प्राप्तः सनन्दनाचार्यः शिष्यः, तत्कारणं शृणु ॥ १७ ॥  
 स्थिते पुण्यतमे तस्मिन् गङ्गाद्वारे यतीश्वर ।  
 आसीज्जातु, मिथः स्पर्धा सनन्दनसुरेशयोः ॥ १८ ॥  
 ततः सुरेश्वरः प्रोचे विविक्ते देशिकोत्तमम् ।  
 अद्याचार्य, त्वया कार्यं स्नाने किञ्चित् प्रियं मम ॥  
 प्रदातुमङ्गवस्त्रं ते संप्राप्ते तु सनन्दने ।  
 तदा नाभिमिते तोये स्थित्वा हस्तः प्रसार्यताम् ॥  
 तावदागम्य यदि चेदङ्गवस्त्रं प्रदास्यति ।  
 व्रतोऽपि तर्हि भग्नः स्यादम्बुनाक्रमलक्षणः ॥ २१ ॥  
 अन्यथा तस्य नास्ति क्यमप्रकाश्यं प्रकाशितम् ।  
 गुरुः सुरेश्वरेणोक्तं तत्तथैव चकार सः ॥ २२ ॥



सनन्दनस्य माहान्म्यं कर्तुं लोके प्रकाशवत् ।  
महाप्राज्ञो महायोगी सनन्दनयतीश्वरः ॥ २३ ॥  
जले तृणानि विक्षिप्य पादन्यासं तदाकरोत् ।  
यत्र यत्र पदन्यासं चक्रेऽसौ तत्र तत्र हि ॥ २४ ॥  
सलिलोपरि पद्मानि संजातानि विरेजिरे ।  
पद्मविन्यस्तपादाग्नौ गुरवे स सनन्दनः ॥ २५ ॥  
विततार जलस्थाय देहसंमार्जनांबरम् ।  
तदानीं विस्मयोत्फुल्लमानसास्त्रिदिवौकसः ॥ २६ ॥  
श्रीपद्मपादनामास्मै ददुर्लोके सुविश्रुतम् ।  
एवं स्थितेऽथ काले तु हगिद्वारे महामतिः ॥ २७ ॥  
रामसेतुं महापुण्यं द्रष्टुकामः कदाचन ।  
स्वशिष्यैरन्वितो मोदात् प्रतस्थे यतिपुङ्गवः ॥ २८ ॥  
दक्षिणां दिशमुद्दिश्य प्रस्थितो देशिकेश्वरः ।  
गत्वा बहुविधान् देशान् स्नात्वा तीर्थजलेषु सः ।  
श्रीकालहस्तिसंज्ञं तं क्षेत्रं त्रैलोक्यविश्रुतम् ।  
सर्वपापहरं पुण्यं भुक्तिमुक्तिप्रदं नृणाम् ॥ २९ ॥  
श्रीमदक्षिणकैलाससंज्ञं च पृथिवीतले ।  
तत्र गत्वा यतिश्रेष्ठः सुवर्णमुखरीजले ॥ ३० ॥  
स्नात्वा तु विधिवत्पुण्ये शिष्यवर्गसमन्वितः ।  
उपेत्य संनिधिं देवमद्राक्षीद्विरिजापतिम् ॥ ३१ ॥  
नानादीपप्रभाजालनिर्धूततिमिरोदरे ।

अद्भुते, भवने भान्तं प्रभामण्डलमण्डितम् ॥ ३३ ॥

पुष्पमालासुगन्धेन सुरभीकृतदिङ्मुखम् ।

प्रत्युप्तदिव्यरत्नौघहेमाभरणभूषितम् ॥ ३४ ॥

व्याघ्रचर्मोबरधरं सर्पजालविभूषितम् ।

जटाजूटाग्रसन्नद्धमुग्धचन्द्रकलान्वितम् ॥ ३५ ॥

विधिविष्णुमहेन्द्राद्यैर्निगूढाकृतिभिः सुरैः ।

सेव्यमानं मनुष्यैश्च भूरिपुण्यचयैः सदा ॥ ३६ ॥

दृष्ट्वा तं शङ्करो देवं भवान्या सहितं भवम् ।

स्तुत्वा चोपनिषद्वाक्यैर्ननाम भुवि दण्डवत् ॥ ३७ ॥

पुनः प्रदक्षिणं कृत्वा वन्दित्वा च पुनःपुनः ।

तस्मादघहरात् क्षेत्रात् प्रस्थितो देशिकेश्वरः ॥ ३८ ॥

निर्वाणधाम नृणां तत् काञ्चीपुरमवाप सः ।

काञ्चीपुरमवाप्तोऽयं शङ्करो यतिपुङ्गवः ॥ ३९ ॥

कथयामास शिष्येभ्यस्तन्माहात्म्यमनुत्तमम् ।

भूसुरेन्द्रो धरेन्द्रो वा वैश्योऽपि वृषलोऽपि वा ॥ ४० ॥

अन्त्यजो वा मृतस्तस्मिन्नमृतो भवति ध्रुवम् ।

अनेकजन्मजं कर्म कृतवानपि मानुषः ॥ ४१ ॥

अत्र पञ्चत्वमापन्नो मुक्तो भवति मानवः ।

कृत्वा क्षेत्रान्तरालेऽस्मिन् शिरोमात्रं मृतो नरः ॥

योऽस्माद्बहिर्गतान्याङ्गः सोऽपि याति परं पदम् ।

तथा मृतः पुरा कश्चित् भूरिपातकसञ्चयः ॥ ४३ ॥



उभयेऽपि परीतास्तं विष्णुदूता यमस्य च ।

स्थित्वा तस्योपशीर्षान्ते विष्णुदूता महाबलाः ॥ ४४ ॥

पादाग्रे तस्थिवांसोऽन्ये वादानेवमकुर्वत ।

विष्णुदूताः— शिरः सकलगात्रस्य प्रधानं हि विधाय तत् ॥

अस्मिन् पुरे मृतोऽयं वै नेयोऽस्माभिरसंशयम् ।

यमदूताः— मृतस्याङ्गनिवेशस्य विशेषः किं नु कथ्यते ? ॥

सर्वत्रापि मृतानां तु यमः शास्ता दुरात्मनाम् ।

जन्मप्रभृति पापिष्ठः पुरुषोऽयं मृतिं गतः ॥ ४७ ॥

दण्ड्योऽयं नरके तस्मान्नेयोऽस्माभिर्न संशयः ।

विष्णुदूताः— काञ्चना बहिर्मृतो जन्तुर्नेयो वः कृतकिल्विष-

नेतव्यो विष्णुलोकं हि काञ्चीपुरमृतो नरः ।

इत्युक्त्वा विष्णुदूतेषु गृहीत्वा तं गतेषु ते ॥ ४९ ॥

यमदूता गताः सर्वे लज्जाभीतिसमाकुलाः ।

तद्वृत्तमखिलं श्रुत्वा स्वदूतेभ्यः परेतराद् ॥ ५० ॥

तानुवाच रहस्येवमात्मदूतान् कृपान्वितः ।

अस्माकमपि सर्वेषामीश्वरौ हरमाधवौ ॥ ५१ ॥

यूयं नमत भक्त्या तौ दूता, मामिव सर्वदा ।

गन्तव्यं दूरतस्त्यक्त्वा युष्माभिर्भुवनत्रये ॥ ५२ ॥

हरे, कृष्ण, महादेव, राम, नारायणाच्युत ।

हर, शंभो, शिवेत्यादिनाम्नां विष्णुगिरीशयोः ॥ ५३ ॥

सकृदेकाक्षरं चापि सर्वपातकनाशनम् ।

ब्रुवतोऽन्तगुतान्मर्त्यान् दूर मुञ्चत किङ्कराः ॥ ५४ ॥  
 सालग्रामशिलापूजां शिवलिङ्गार्चनं तथा ।  
 कुर्वतो मानुषान् सर्वान् मृतान् मुञ्चत किङ्कराः ॥  
 यः शृणोति च वेदान्तं जिज्ञासुः परमं पदम् ।  
 भिक्षुको वा गृहस्थो वा तं च मुञ्चत दूरतः ॥ ५६ ॥  
 काञ्चीपुरे च काश्यां च पुण्यक्षेत्रे तथापरे ।  
 मानुषा ये मूर्तिं यान्ति तान् दूतास्त्यजताखिलान् ॥  
 भेदबुद्धिर्न कर्तव्या देवयोरुभयोस्तयोः ।  
 विष्णुशङ्करयोर्नित्यं तावुभावैक्यगामिनौ ॥ ५८ ॥  
 शिवभक्तो हि विष्णुं च विष्णुभक्तांश्च निन्दति ।  
 यो योऽस्य विपरीताश्च तावुभौ नयताशु माम् ॥ ५९ ॥  
 सन्त्यजन्त्यात्मदारान् ये परदारसमुत्सुकाः ।  
 तान्मृतानाशु मे लोकं नयध्वं किङ्करा, नरान् ॥  
 पशुपक्षिगणं यान्तं तृष्णार्तं सलिलाशयम् ।  
 यो वारयति दुर्बुद्धिस्तं च मां नयताञ्जसा ॥ ६१ ॥  
 यो निजाश्रमविभ्रष्टश्चतुराश्रमवासिनाम् ।  
 निरये सोऽपि दण्ड्यः स्यात् किङ्करा, मम शासनात् ॥  
 अर्थं प्रतिश्रुतं पूर्वं यो ददाति न लोभतः ।  
 प्राग्दत्तं हरते यश्च तौ यातो द्वौ दरिद्रताम् ॥ ६३ ॥  
 स्वर्णचोरः सुरापायी ब्रह्मघ्नो गुरुतल्पगः ।  
 तत्संयोगीति पञ्चैते महापातकिनो नराः ॥ ६४ ॥



ये च विश्वस्तहन्तारो ये चोपकृतविस्मृतिम् ।  
 प्रयान्ति ते च दण्ड्याः स्युर्नरके बहुवत्सरान् ॥ ६५  
 अदण्ड्यलक्षणं पूर्वं मया सर्वमुदीगितम् ।  
 विचार्यैवाखिला नेया मल्लोकं पापिनो मृताः ॥ ६६  
 आदिश्यैवं यमो भृत्यानुवास निजविष्टपे ।  
 न्यवसद्विष्णुलोके च काञ्चीपुरमृतो नरः ॥ ६७ ॥  
 इति काञ्चीपुरं प्राप्तः शङ्करो देशिकेश्वरः ।  
 शिष्येभ्यः कथयामास तन्माहात्म्यकथामृतम् ॥ ६८  
 ॥ इति श्रीशङ्कराचार्यचरिते सप्तमोऽध्यायः ॥

## अष्टमाध्यायः ॥

एकाम्रनाथं देवेशं काञ्चीपुरनिवासिनम् ।  
 देवीमल्लाळनाथं च नत्वा यातस्ततो गुरुः ॥ १ ॥  
 अथ भिक्षुवरः पुण्यं पुण्डरीकपुरं ययौ ।  
 यत्र नृत्यति देवेशः शङ्करः सर्वदादरात् ॥ २ ॥  
 यत्र नृत्तं समालोक्य पार्वती हरवल्लभा ।  
 करताळं महादेवी करोति मुदितानना ॥ ३ ॥  
 अत्र किं वर्तते तीर्थमिति पृष्ठो यतीश्वरैः ।  
 शिवपादांबुजासक्तचित्तः कश्चिन्नरोऽब्रवीत् ॥ ४ ॥  
 शिवगङ्गेति विख्यातं तीर्थमत्र यतीश्वराः ।

यत्र मज्जन् भवांभोधौ पुनर्नैव निमज्जति ॥ ५ ॥  
 नृणां संसारविच्छिद्यै शंभु करुणया स्वयम् ।  
 अस्मिन् गङ्गाजलं किञ्चित् क्षिप्तवानिति केचन ॥ ६ ॥  
 नृत्तश्रमापनोदाय भर्तुः प्रणयविह्वला ।  
 गङ्गैव स्वयमायाता क्षेत्रेऽस्मिन्निति केचन ॥ ७ ॥  
 नृत्यदूर्जटिकोटीरात्पतितं जाह्नवीजलम् ।  
 किञ्चिदत्रेति तन्प्राहु शिवगङ्गेति केचन ॥ ८ ॥  
 तस्यास्तु शिवगङ्गायाः शुद्धिं वर्णयितुं पराम् ।  
 सर्वज्ञः स्वयमेवासौ शक्तो जगति नापरः ॥ ९ ॥  
 पद्मनाभमुखा देवास्तथै तस्मिन् दिने दिने ।  
 स्नात्वा शिवार्चनं कृत्वा भक्त्या पश्यन्ति ताण्डवम् ॥  
 शतयोजनदूरस्थः शिवगङ्गेति यो वदन् ।  
 निमज्जति स च क्षिपं शुद्धो याति परं पदम् ॥ ११ ॥  
 इत्युक्तास्ते यतिश्रेष्ठाः शिवभक्तेन केनचित् ।  
 श्रीशङ्करमुखाः स्नात्वा शिवगङ्गाजले शुचौ ॥ १२ ॥  
 हर शंभो महादेव देवदेव दयानिधे ।  
 अस्मान् भक्तिसमायुक्तानुद्धराशु भवार्णवात् ॥  
 इति सङ्कीर्तनं कृत्वा गत्वान्तर्भवनं शुभम् ।  
 अपश्यन् गिरिजाकान्तं लोकत्रितयनायकम् ॥ १४ ॥  
 शारदांबुदसङ्काशं बालचन्द्रावतंसकम् ।  
 आशाव्यापृतदोर्दण्डं शार्दूलाजिनवाससम् ॥ १५ ॥



भूषणोज्ज्वलसर्वाङ्गं नृत्तं कुर्वन्तमद्भुतम् ।  
 वेदान्तागमपद्मान्तर्गूढानन्दमधुव्रतम् ॥ १६ ॥  
 स्तुत्वा नत्वा च तं देवं सशिष्यो यतिपुङ्गवः ।  
 रामसेतुमनुस्मृत्य प्रस्थितोऽभूत्ततो मुदा ॥ १७ ॥  
 गच्छन्नध्वनि कावेरीं सरितं सन्ददर्श सः ।  
 यत्र स्नात्वा हरौ भक्तिं मुक्तिदां लभते नरः ॥ १८ ॥  
 यस्याः पावनतोयाया मध्ये स्वर्णमयं हरेः ।  
 क्षेत्रमाभाति विख्यातं लोके श्रीरङ्गसंज्ञितम् ॥ १९ ॥  
 तत्र स्नात्वा यतीन्द्रस्तं सशिष्यः कमलापतिम् ।  
 ददर्श भोगिशय्यायां भान्तं श्रीरङ्गनायकम् ॥ २० ॥  
 राजन्नखमणिद्रातसंशोभितपदांबुजम् ।  
 इन्द्रनीलमहादण्डचारुजंघायुगान्वितम् ॥ २१ ॥  
 हस्तिहस्तसमुल्लासिवृत्तपीनोरुभासुरम् ।  
 स्वर्णकाञ्चीलतानद्धपीताबरविराजितम् ॥ २२ ॥  
 नाभीसरसिजावासचतुर्मुखसमीडितम् ।  
 निःशेषभुवनन्यासमन्दिरोदरसुन्दरम् ॥ २३ ॥  
 श्रीवत्सोद्योतसंमिश्रकौस्तुभद्युनिमण्डितम् ।  
 इन्दिरासुन्दरागारवक्षःस्थलमनोहरम् ॥ २४ ॥  
 शंखचक्रासिशङ्कीदिविद्योतितकरांबुजम् ।  
 शारदेन्दुमनोहारिसुषमाभासुराननम् ॥ २५ ॥  
 कारुण्यतटिनीवीचिनृत्यन्नेत्रसरोरुहम् ।

दधानं हेममकुटं कोटिमार्ताण्डभास्करम् ॥ २६ ॥  
 निर्जितांभोधरच्छायं कमलामेदिनीयुतम् ।  
 तुलसीदामसौरभ्यलुब्धसंभ्रान्तषट्पदम् ॥ २७ ॥  
 नत्वा तस्य पदांभोजे रङ्गनाथस्य शङ्करः ।  
 अर्चयित्वा ततः स्तुत्वा प्रतस्थे शिष्यसंयुतः ॥ २८ ॥  
 रामसेतुमथासाद्य सशिष्यो यतिपुङ्गवः ।  
 धनुष्कोटिमहातीर्थे स्नानं कृत्वा यथाविधि ॥ २९ ॥  
 अस्मत्पापानि सर्वाणि संहराशु दयानिधे ।  
 नमस्ते रामनाथेति ननाय शिरसा शिवम् ॥ ३० ॥  
 रामनाथाभिधानोऽभूत् कुतोऽसौ गिरिजापतिः ।  
 इति पृष्टस्तदा शिष्यैराचार्योऽकथयन्मुदा ॥ ३१ ॥  
 पुरा दशाननं हत्वा युद्धरङ्गे स राघवः ।  
 अभिषिच्य च तद्राज्ये निजभक्तं विभीषणम् ॥ ३२ ॥  
 आग्निशुद्धां समादाय जानकीं प्रमदोत्तमाम् ।  
 ससैन्यो मुनिभिः सार्धमगस्त्याद्यैः पुरीं ययौ ॥  
 स गच्छन् सेतुमार्गेण धनुष्कोट्या रघूत्तमः ।  
 छित्वा स्थानत्रये सेतुं वभाषे कुंभसंभवम् ॥ ३४ ॥  
 शिवलिङ्गं प्रतिष्ठाप्य सेतावत्र महामुने ।  
 गन्तुमिच्छाम्यहं तत्र सहायो भव मे गुरो ॥ ३५ ॥  
 तथेत्युक्तस्ततो रामो मुनिना भरताग्रजः ।  
 हनूमन्तमुवाचैवं महाबलपराक्रमम् ॥ ३६ ॥



हनूमन् , नर्मदां गत्वा लिङ्गमानय सत्वरम् ।  
 अधुना तत्प्रतिष्ठायै मुहूर्तः संनिधिं गतः ॥ ३७ ॥  
 इत्युक्तो मारुतिस्तेन नर्मदां प्राप्य सत्वरम् ।  
 विचित्य तज्जले लिङ्गं नापश्यत्तरसैव सः ॥ ३८ ॥  
 समागते मुहूर्ते च मारुतावप्यनागते ।  
 राघवः संभ्रमोपेतः कुम्भोद्भवगिरा ततः ॥ ३९ ॥  
 तत्रैव वर्तमानं सच्छिवाल्लिङ्गं पुरातनम् ।  
 स्थापयित्वा यथावत्तन्नाम जनितादरम् ॥ ४० ॥  
 आजगाम ततो वेगात् सलिङ्गो मारुतात्मजः ।  
 तत्र लिङ्गान्तरं दृष्ट्वा स्थापितं स रूपं ययौ ॥ ४१ ॥  
 रामस्तमब्रवीत् वीरं हनूमन्तं कृपान्वितः ।  
 कस्मात् त्वं रोषमायासि वत्स मारुतनन्दन ॥ ४२ ॥  
 हनूमानब्रवीद्रामं ततः कोपसमन्वितः ।  
 स्वामिना मत्प्रयत्नो हि मानुषेन्द्र, वृथा कृतः ॥ ४३ ॥  
 एतल्लिङ्गं समुद्धृत्य मयानीते प्रतिष्ठिते ।  
 शमं यास्यति मे कोपो नान्यथा भक्तवत्सल ॥ ४४ ॥  
 इत्युक्तो रघुवीरस्तं प्रोवाच पवनात्मजम् ।  
 स्थापितं लिङ्गमुद्धर्तुं नैव शक्तोऽस्मि मारुते ॥ ४५ ॥  
 इदं लिङ्गं समुद्धृत्य त्वमेव पवनात्मज ।  
 स्थापयाशु त्वयानीतं नर्मदाल्लिङ्गमुत्तमम् ॥ ४६ ॥  
 बलिनाथ कपीन्द्रेण लिङ्गं लांगूलवेष्टितम् ।

अष्टमाध्यायः

उत्कृष्टं नाचलत् किन्तु त्रिलोकी चलिताखिला ॥  
चचाल मेदिनी सर्वा सवनाब्धिनदीनगा ।  
निद्रां तत्याज पद्माक्षः समाधिं मुनयोऽत्यजन् ॥ ४८  
निजपुच्छेन तल्लिङ्गं बद्ध्वा बभ्राम मारुतिः ।  
स पपात ततो दूरे मूर्च्छितो रुधिरं वमन् ॥ ४९ ॥  
अद्यापि वर्तते तीर्थं तद्द्वान्तं शोणितं महत् ।  
तन्नामविश्रुते कुण्डे सर्वपापहरं नृणाम् ॥ ५० ॥  
लब्धसंज्ञः शनैर्गत्वा लिङ्गात्मानं शिवं नमन् ।  
अप्रमेयानुभावं तमस्तौषीत् कपिसत्तमः ॥ ५१ ॥  
नमस्ते सर्वलोकेश, पाहि मां भक्तवत्सल ।  
अपराधं ममाशेषं क्षमस्व करुणानिधे ॥ ५२ ॥  
देवदेव जगन्नाथ पार्वतीवर शङ्कर ।  
ममाज्ञानकृतं पापं क्षमस्व सकलं विभो ॥ ५३ ॥  
यामाहुः सर्वभूतानां प्रकृतिं सृष्टिवेदिनः ।  
या च गन्धगुणा तस्यै धरामूर्त्यै नमोऽस्तु ते ॥ ५४  
या सृष्टा प्रथमं धात्रा सर्वसृष्टिकृता विभो ।  
या वै रसगुणा तस्यै तोयमूर्त्यै नमोऽस्तु ते ॥ ५५ ॥  
विधिवद्द्विजवृन्देन हुतं वहति या हविः ।  
या च रूपगुणा तस्यै वह्निमूर्त्यै नमोऽस्तु ते ॥ ५६  
प्राणवन्तो भवन्त्येते प्राणिनः सकला यया ।  
या च स्पर्शगुणा तस्यै वायुमूर्त्यै नमोऽस्तु ते ॥ ५७



इदं चराचरं विश्वं याखिलं व्याप्य वर्तते ।  
 या च शब्दगुणा तस्यै नमोमूर्त्यै नमोऽस्तु ते ॥ ५८ ॥  
 ऋतुमासायनद्वन्द्वदिनरात्रीः करोति या ।  
 या चोद्धृततथास्तस्यै भानुमूर्त्यै नमोऽस्तु ते ॥ ५९ ॥  
 वितीर्णकुमुदामोदा जगतां तापहारिणी ।  
 या च ते भूषणं तस्यै चन्द्रमूर्त्यै नमोऽस्तु ते ॥ ६० ॥  
 या तु वेदोदितं मार्गं निर्वहन्तीह विद्यते ।  
 यजमानात्मिकां मूर्तिं तावकीं तां नमाम्यहम् ॥ ६१ ॥  
 यद्वन्धमात्रमाजिघ्रन्म्रियते प्राणिसञ्चयः ।  
 कालकूटः स ते यस्य कण्ठभूषणतामगात् ॥ ६२ ॥  
 त्रिलोक्यां नाशकर्तारो ये वै ते त्रिपुरासुराः ।  
 भस्मीकृताः क्षणेनैव यस्य ते, नयनाग्निना ॥ ६३ ॥  
 तं त्वापिमं जगन्नाथमुद्धर्तुं कृतनिश्चयात् ।  
 मदन्यः कोऽपि मूढात्मा विद्यते न जगत्त्रये ॥ ६४ ॥  
 तत्क्षन्तव्यस्त्वया सर्वोऽप्यपराधो मम प्रभो ।  
 भक्तस्य तव भृत्यस्य सुतरां मूढचेतसः ॥ ६५ ॥  
 इति स्तुतेन तुष्टेन देवेन करुणाब्धिना ।  
 कं वरं वाञ्छसीत्युक्तो हनुमानित्युवाच सः ॥ ६६ ॥  
 तावकं लिङ्गमानीतं यत्नेन भगवन्, मया ।  
 प्रतिष्ठामस्य वाञ्छामीत्यर्थितो विभुरब्रवीत् ॥ ६७ ॥  
 अन्तस्सालं त्वया लिङ्गं स्थापितव्यमिदं दिशि ।

उत्तरस्यां जगत्येतत्त्वन्नाम्ना ख्यातिमेष्यति ॥ ६८ ।  
 त्वत्पूजितं कपे, लिङ्गं पूर्वमालोक्य मानुषाः ।  
 द्रष्टारो मां नचेत्तेषां दर्शनेन भवेत् फलम् ॥ ६९ ॥  
 शंभोरिति समादेशं राघवस्यापि लब्धवान् ।  
 प्रतिष्ठां मारुतिर्निन्ये स्वानीतं लिङ्गमैश्वरम् ॥ ७० ॥  
 रामेश्वर इति ख्यातो रामपूजित ईश्वरः ।  
 हनूमत्पूजितोऽन्यस्तु विश्रुतोऽभूत्तदाख्यया ॥ ७१ ॥  
 सेतुस्नानं महापुण्यं कृत्वा चेश्वरवन्दनम् ।  
 दानादिसुकृतं कुर्वन्मुच्यतेऽखिलपातकैः ॥ ७२ ॥  
 स्नानदानमहादेववन्दनादिषु यत्फलम् ।  
 तत्फलं लभते सेतौ पादस्पृष्टे हि मानुषः ॥ ७३ ॥  
 सेतुयानासमर्थो यः सुदूरस्थः स्मरत्यमुम् ।  
 सोऽपि पातकसंघातैरखिलैरपि मुच्यते ॥ ७४ ॥  
 इत्युदीर्य यतिश्रेष्ठो रामेश्वरकथां शुभाम् ।  
 तत्रत्येषु च तीर्थेषु स्नानं कृत्वा यथाविधि ॥ ७५ ॥  
 प्रदक्षिणनमस्कारैः प्रसाद्य परमेश्वरम् ।  
 सशिष्यः प्रस्थितस्तस्मात् तीर्थस्नानामलाशयः ॥

॥ इति श्रीशङ्कराचार्यचरिते अष्टमोऽध्यायः ॥



## नवमाध्यायः ॥

ततो यतिकुलाचार्यः सशिष्यः शास्त्रवित्तमः ।  
भूमिं प्रदक्षिणीकृत्य भूयः काञ्चीपुरं गतः ॥ १ ॥  
जंबूद्वीपस्य कुर्वाणे शोभां भारतमण्डले ।  
शस्तं काश्मीरनामानं देशं विद्योतयत् भृशम् ॥ २ ॥  
कामाक्ष्या नाम वाग्देव्याः स्थानं तत्पुरमाप्तवान् ।  
तत्रत्यसर्वविद्वाद्भिः पूज्यमानं दिने दिने ॥ ३ ॥  
सर्वज्ञपीठमारोढुमियेष यतिपुङ्गवः ।  
वादिभिः कर्मकाण्डज्ञैः कणादादिभिरप्ययम् ॥ ४ ॥  
स्वे स्वे शास्त्रे रहस्यं यत् तत्पृष्ठः शङ्करो महान् ।  
यथावदुत्तरं सर्वं समुदीर्य महामतिः ॥ ५ ॥  
आरुरुक्षुरभूत् पीठं तदैका भारती श्रुता ।  
कामशास्त्रस्य तत्त्वज्ञः किं भवान् यतिपुङ्गवः ॥ ६ ॥  
अस्य दत्त्वोत्तरं पीठं पुनरारुह्यतां त्वया ।  
आकर्ण्य विस्मितो धीमान् वचनं तदमानुषम् ॥ ७ ॥  
सर्वं बुद्ध्या विनिश्चित्य देवीमेवमयाचत ।  
तस्योत्तरमहं वक्ष्ये गते हि दिनसप्तके ॥ ८ ॥  
हे भारति, दयांभोधे देहि मे तावदन्तरम् ।  
देव्या तथेत्यनुज्ञातस्ततो योगीश्वरो यतिः ॥ ९ ॥  
स्वदेहरक्षणे शिष्यानादिश्य तरुकोटरे ।

स्थित्वा निजतनुं त्यक्त्वा परमेण समाधिना ॥ १० ॥  
 विवेशामरुकाख्यस्य राज्ञः कायं गतासुकम् ।  
 वात्स्यायनरहस्यार्थं ज्ञात्वा सर्वं च बुद्धिमान् ॥ ११ ॥  
 तद्व्याख्यानं च कृत्वा स प्रविवेश निजां तनुम् ।  
 अथ तां भाग्यतीं देवीं द्रुमासाद्य शङ्करः ॥ १२ ॥  
 तस्याः प्रश्नोत्तरं सर्वं निजगाद महामतिः ।  
 तदा तं भारती प्रोचे कस्मात्त्वं यतिपुङ्गव ॥ १३ ॥  
 वात्स्यायनार्थतत्त्वज्ञो विना ह्याश्रमकल्मषम् ? ।  
 अथ तां शङ्करः प्रोचे परकायप्रवेशतः ॥ १४ ॥  
 कामशास्त्ररहस्यानि मया ज्ञातानि भारति ।  
 जन्मप्रभृति देहेऽस्मिन् नैवाहं कृतकिलिबषः ॥ १५ ॥  
 इत्युक्त्वा तदनुज्ञातः पीठमारुह्य तस्थिवान् ।  
 मानितोऽथ सभासद्भिर्वाग्देव्या च सविस्मयः ॥ १६ ॥  
 महानुभावः स्वैः शिष्यैः प्रतस्थे शङ्करस्ततः ।  
 ततः क्षेत्राणि पुण्यानि तीर्थानि च निषेव्य सः ॥ १७ ॥  
 क्रमेण शिष्यसंयुक्तो वृषाचलमवाप्तवान् ।  
 तत्र दक्षिणकैलासे निवसन्नेकदा गुरुः ॥ १८ ॥  
 ज्ञात्वा निजशरीरान्तं सह शिष्यैः प्रसन्नधीः ।  
 कासारे पश्चिमे स्नात्वा नत्वा तत्रत्यमीश्वरम् ॥ १९ ॥  
 श्रीमूलस्थानमासाद्य चक्रे तस्य प्रदक्षिणम् ।  
 गोपुरेणान्तराकिश्य कृष्णं नत्वा यतीश्वरः ॥ २० ॥



वाहनेन्द्रं पुरारातेर्गत्वा वृषभमानमत् ।  
 केरळावनिकर्तारं हर्तारं सर्वभूभुजाम् ॥ २१ ॥  
 सोऽनमत् भार्गवं रामं नृगामवनतत्परम् ।  
 सिंहोदरमथार्थं च नत्वा कुर्वन् प्रदक्षिणम् ॥ २२ ॥  
 शंखचक्रगदापद्मायायुधायनमद्भरेः ।  
 ततो भक्तिसमायुक्तः प्रविश्य भवनोदरम् ॥ २३ ॥  
 नृत्तं भगवतः शंभोर्नत्वा नतफणीश्वरः ।  
 उत्तरेणमुमाकान्तं पार्वतीं च विनायकम् ॥ २४ ॥  
 ततो हरिहरं चैव दक्षिणेशं रमापतिम् ।  
 यथावद्वन्दनं कृत्वा (?) मण्डपेषु ननाम सः ॥ २५ ॥  
 बहूनि स्तोत्रमुख्यानि देवत्रितयवन्दने ।  
 चक्रे श्रीशङ्कराचार्यो भृशं भक्तिसमन्वितः ॥ २६ ॥  
 नारायण मुराराते कृष्ण गोविन्द माधव ।  
 पाहि मां शरणं प्राप्तमाशु संसृतिसागरात् ॥ २७ ॥  
 हर विष्णो महादेव वैकुण्ठ गिरिजायते ।  
 लक्ष्मीरमण मां पाहि भवांभोधेः सुदुस्तरात् ॥ २८ ॥  
 हर रुद्र मृडेशान शंभो गिरिश शङ्कर ।  
 गङ्गाधर पुराराते गिरीश मदनान्तरु ॥ २९ ॥  
 वेदान्तवेद्य सर्वज्ञ नमस्ते भगान् विभो ।  
 प्रपन्नं पाहि मामेनं भवांभोधिनिमज्जनात् ॥ ३० ॥  
 अजानन्नपि जानन्वा जन्मन्यत्र पस्त्र वा ।

यदकार्षमहं पापं तत्सर्वं हर संहर ॥ ३१ ॥  
 देवत्रयमिति स्तुत्वा भासमानं वृषाचले ।  
 शिष्यैः सह महायोगी प्रदेशे कुत्रचित् गुरुः ॥ ३२ ॥  
 निविष्टः सुप्रसन्नात्मा सर्वपापादमूर्द्धजम् ।  
 यथावाचिन्तयाभास वैष्णवं रूपमादरात् ॥ ३३ ॥  
 वाञ्छितं निर्जरैः सर्वैः शिरसा धर्तुमन्वहम् ।  
 विष्णोः पादसरोजन्मपांसु दूरमघापहम् ॥ ३४ ॥  
 चक्रमत्स्यादिरूपाभिर्वन्याभिरखिलामरैः ।  
 रेखाभिः शोभमानं तत्पादांबुजतलद्वयम् ॥ ३५ ॥  
 बलियज्ञे समाक्रान्तभुवनत्रितयं महत् ।  
 पादपल्लवयुग्मं च शारदांभोजसन्निभम् ॥ ३६ ॥  
 हिमांबुकणिकाभूपितांभोरुहदलाश्रिताम् ।  
 पादयुग्मांगुलीं राजन्नखरत्नविराजिताम् ॥ ३७ ॥  
 हरिन्मणिमहाकूर्मशोभाहारि शरीरिणाम् ।  
 श्रेयःप्रदायि दैत्यारेः पादाग्रयुगलं च तत् ॥ ३८ ॥  
 इन्द्रनीलशिलादण्डमुन्दराकारशोभिते ।  
 इन्दिराकरसंभृष्टे जंघे मूरीन्द्रवन्दिने ॥ ३९ ॥  
 चित्तादर्शनिशानार्थं निर्मितामेव योगिनाम् ।  
 समुद्रयुगलीं रम्यां वृत्तां जानुद्वयीं हरेः ॥ ४० ॥  
 मधुकैटभदैत्येन्द्रवध्यस्थलपि स्फुटम् ।  
 जगत्पावनमुख्यं तमूरुद्वन्द्वं च भासुरम् ॥ ४१ ॥



वाडवाग्निप्रभाभूषितार्णवांबुसमुज्ज्वलम् ।  
 उदारं जघनद्वन्द्वं पीतांबरविराजितम् ॥ ४२ ॥  
 नानाविधमणित्राणाकिरणावलिपूरिताम् ।  
 काञ्चनीमपि काञ्चीं तां नद्धां पीतांबरपरि ॥ ४३ ॥  
 स्वर्णाद्रिकाणिकां विभ्रन् मा गृह्णन्मालिप्रन्दिग्म् ।  
 नाभीसरांसि सञ्जातमंजोरपि भूमयन् ॥ ४४ ॥  
 काञ्चनोद्भवद्धाभावाडवाग्निप्रभाचितम् ।  
 योगिमानसमतस्यानामावासमुदरार्णवम् ॥ ४५ ॥  
 कौस्तुभांशुधवालाढ्यमुक्ताफलविराजितम् ।  
 वक्षोभागं रमोद्यानं श्रीवत्सस्तवकाञ्चितम् ॥ ४६ ॥  
 शंखचक्रगदापद्मनन्दकाद्युपलक्षितान् ।  
 विश्वरक्षासमुद्युक्तान् क्षत्रसृष्टिकृतो भुजान् ॥ ४७ ॥  
 स्वर्णकुण्डलसञ्जातैरुद्योतैरुपशोभितम् ।  
 कण्ठमालिङ्गने लक्ष्मीकङ्कणालिपदाङ्कितम् ॥ ४८ ॥  
 पद्मानन्दकरं छन्नदन्ततारौचनेजसम् ।  
 दन्तांबरसहस्रांशुं चक्रवांवरविराजितम् ॥ ४९ ॥  
 इन्द्रनीलशिलाकलससुन्दरादर्शजित्वरम् ।  
 गण्डमण्डलशुभं च कुण्डलोद्योतनण्डितम् ॥ ५० ॥  
 घोणं दन्तांबरापकबिंबदंशनकांसिगः ।  
 शुकस्य तुण्डवत्कान्तं शोणं कुण्डलशोभया ॥ ५१ ॥  
 त्रैलोक्यमन्दिरालोकदीपचन्द्रार्करूपिणी ।

नेत्रपद्मे पदांभोजसंश्रितातिदयापरे ॥ ५२ ॥

सदा नियमिताशेषलोकत्रितयमुल्लसत् ।

भ्रूयुगं भुग्नमध्यं च शोभाविजितषट्पदम् ॥ ५३ ॥

पद्माकटाक्षसंफुल्लपद्माचितमनारतम् ।

शिवलिङ्गं ललाटस्थमूर्ध्वपुण्ड्रमयं च तत् ॥ ५४ ॥

महादेवशिरोगङ्गास्पर्द्धया यमुनामिव ।

आरुह्याजशिरोऽधस्तात् गलन्तीं कुन्तलावलिम् ॥

अब्धितीरगतौर्वाग्निज्वालाशङ्कां प्रपश्यताम् ।

कुर्वन् स्वर्णकिरीटं च सोऽस्मरन्मुरवैरिणः ॥ ५६ ॥

तिष्ठन्तमन्तिके ताक्ष्यं शय्यारूपं च भोगिनम् ।

प्राणनाथे च कंसारेः सोऽस्मरत् भार्गवीधरे ॥ ५७ ॥

इत्थं चिन्तयतो रूपं वैष्णवं सकलं गुरोः ।

वक्त्रात् प्रादुरभूत् स्तोत्रं स्रग्धरावृत्तमाश्रितम् ॥ ५८ ॥

निर्गलत् गुरुवक्त्रेन्दोर्मधुजिन्नवनामृतम् ।

कर्णाभ्यां सम्यगापीय सर्वाङ्गोत्पुलकान्विताः ॥ ५९ ॥

तदागता नभोमार्गं विमानस्था दिवौकसः ।

यक्षार्किपुरुषाद्यश्च सर्वे मुमुदिरे भृशम् ॥ ६० ॥

सन्तुष्टदिविषत्संघे वाद्यघोषं च निर्भरम् ।

कुर्वत्यानन्दनृत्तं च वृष्टिं दिव्यां च कौसुमीम् ॥ ६१ ॥

देशिकेन्द्रो महायोगी स्तोत्रं कुर्वन् स वैष्णवम् ।

विवेश परमानन्दं भानुर्बिबान्तरस्थितम् ॥ ६२ ॥



इदं श्रीशङ्कराचार्यचरितं लोकपावनम् ।  
 कृतं गोविन्दनाथेन यतिभक्तिसहायतः ॥ ६३ ॥  
 ज्ञानपदं नरैः सर्वैर्यतिभिस्तु विशेषतः ।  
 स्मर्तव्यं पठितव्यं च श्रोतव्यं चानुयासरम् ॥ ६४ ॥  
 ये पठन्ति नरा वृत्तं शङ्कराचार्ययोगिनः ।  
 ज्ञानं विद्यां च मोक्षं च ते प्राप्नुयुरसंशयम् ॥ ६५ ॥  
 पुत्रार्थी पुत्रसम्पत्तिं शिष्यार्थी शिष्यसम्पदम् ।  
 लभते शङ्कराचार्यचरितं कीर्तयन् नरः ॥ ६६ ॥  
 भिक्षुको यः पठत्येतत् शृणोति च दिने दिने ।  
 स ज्ञानी बहुलारोग्यो लब्धने परमं पदम् ॥ ६७ ॥  
 इत्युवाच यतिश्रेष्ठः शङ्कराचार्यसत्कथाम् ।  
 श्रोतुकामाय शिष्याय भक्तियुक्ताय भक्तिमान् ॥ ६८ ॥

॥ इति श्रीशङ्कराचार्यचरिते नवमोऽध्यायः ॥

॥ समाप्तमिदं शङ्कराचार्यचरितम् ॥



